

خوشبو کا حملہ



پیش کش

خوشبو کا حملہ ملاحظہ فرمائیے۔ میں نے چاہا تھا کہ کچھلی کہانی کی طرح یہ بھی ایک ہی جلد میں سما جائے۔ لیکن ممکن نہ ہوا۔ میرا خیال ہے کہ یہ کہانی خاصا پھیلاؤ اختیار کرے گی.... بہر حال آپ اس کہانی کو پسند کریں گے کیونکہ عرصہ سے عمران کے ”اعادہ جوانی“ کا مطالبہ کر رہے تھے۔ اس میں وہ آپ کو صد فی صد عمران ہی نظر آئے گا۔

چونی کے اضافے کی استدعا باب قبول کو پہنچی۔ شکریہ.....! میں صرف ”منظوری“ چاہتا تھا۔ فوری طور پر اضافے کا ارادہ نہیں رکھتا۔ جب دیکھوں گا کہ اس کے علاوہ کوئی چارہ نہیں رہا۔ تو آپ کی اجازت سے بڑھاؤں گا۔

ایک صاحب نے بھنا کر پوچھا ہے کہ آخر میں گرائی کے سلسلے میں بکرے کا گوشت کیوں لے بیٹھتا ہوں۔ کبھی کچھ تو گراں ہوتا جا رہا ہے۔ قیمتوں میں ٹھہراؤ ہی نہیں۔

بھیا کیا بتاؤں مجھے گوشت کے علاوہ اور کسی چیز سے دلچسپی نہیں۔ سوٹ نہ ملے تو لنگوٹی ہی سے کام چل جائے گا۔ لیکن گوشت کا کوئی بدل ہو تو ضرور اطلاع دیجئے گا۔ سگریٹ گراں ہوئے تو ایک ماہر اقتصادیات کے مشورے پر سگریٹ ترک کر دی۔ چائے کی پیالی میں دودھ کے تین قطرے (ڈرا پر سے) پکا لیتا ہوں۔ ایک قمیض

ہفتوں چلاتا ہوں کہ اسی میں کچھ قومی بچت ہو جائے۔ (کپڑے دھونے والے میری قوم سے تعلق نہیں رکھتے) بہر حال کہنے کا مطلب یہ کہ کسی چیز کو ترک کر دینے کا اثر بھی قیمتوں پر نہیں پڑتا۔ مثال کے طور پر ان ماہر اقتصادیات نے فرمایا تھا کہ چیزیں اس لئے گراں ہوتی ہیں کہ ہم زیادہ قیمت دینے پر تیار ہو جاتے ہیں یا اشیاء کے محتاط استعمال سے پہلو تہی کرتے ہیں۔ میں نے تو سگریٹ چھوڑ ہی دیا تھا کئی سال پہلے کی بات ہے۔ اُس وقت اس کی ڈیڑھ تین روپے ساٹھ پیسے کی آتی تھی۔ اب خدا کے فضل و کرم سے شاید پانچ یا ساڑھے پانچ کی ہے لہذا میں ہی پھسڈی رہا قیمت تو چھلانگ لگا کر کہیں کی کہیں پہنچی اور وہ ماہر اقتصادیات شاید گوشت کھاتے ہی نہیں بالکل سینک سلانی ہیں۔ یہاں بئیر سے لے کر بھینس تک کو مجھ سے مفر نہیں۔ لہذا اپنی ”گوشت پسندی“ پر حرف گیری ہر گز پسند نہ کروں گا.... گوشت سستا تو خوشحالی۔ گوشت مہنگا تو ”قومی بچت“ خطرے میں۔ بلکہ قصاب کے اُدھار چل جانے تک کا خطرہ موجود....! ایک بار ایک قصاب نے پوچھا تھا کہ میں خود ہی گوشت کی دوکان کیوں نہیں کر لیتا.... میں نے کہا میاں ازراہ خدا تری دو ڈھائی روپے سیر بیچ کر رکھ دوں گا اور دوسرے دن شہر کے سارے گوشت خور مجھے ڈھونڈتے پھریں گے۔ لہذا ایسا ”ہولناک“ مشورہ مت دو۔!

اچھا اب اگلی کتاب تک کے لئے اجازت دیجئے۔!

خدا حافظ اور شب بخیر۔ گوشت خوری پابند باد

ابن صفی



ہر نون جیسی آنکھوں والی غزالہ اُس آدمی کو کئی دنوں سے دیکھ رہی تھی۔ وہ اس کے بنگلے کے قریب والی پلیا پر بیٹھا اس آوارہ کتیا کو پر تشویش نظروں سے دیکھتا رہتا تھا جو آج ہی کل میں بچے دینے والی تھی۔

عجیب آدمی تھا کبھی کبھی کتیا سے اس طرح باتیں کرنے لگتا تھا جیسے اس سے جوابات مل رہے ہوں۔ اور وہ اسے اپنے فیصلے سنارہا ہو۔ انداز اس شوہر کا سا ہوتا جو اپنی بیوی کی کچ بختیوں سے تنگ آگیا ہو۔ بسا اوقات باتیں کرتے کرتے پیشانی پر ہاتھ مارتا بھی دیکھا جاتا۔ خاصا خوش شکل اور جوان العمر آدمی تھا۔ صورت سے پاگل نہیں لگتا تھا۔ البتہ اول درجے کا بیوقوف ضرور معلوم ہوتا تھا۔ آنکھوں میں بلا کی معصومیت تھی۔ ان میں وحشت زدگی کا دور دور تک پتا نہیں تھا۔

غزالہ اپنے بیڈ روم کی کھڑکی سے اسے دیکھتی رہتی۔ سڑک کی دوسری جانب زیر تعمیر عمارات کا سلسلہ دور تک پھیلا ہوا تھا۔... لہذا چوکیداروں اور مزدوروں کے لئے ایک چھوٹا سا بازار قائم ہو گیا تھا۔ جس کی دوکانیں لکڑی کے کیبنوں یا کھجور کی چٹائی کی جھونپڑیوں پر مشتمل تھیں۔ ان میں چائے خانے.... بار برشاپ اور پروویشن اسٹور بھی کچھ تھے!

لیکن نہ وہ کوئی دوکان دار تھا اور نہ زیر تعمیر بستی میں کام کرنے والا کوئی مزدور۔... پھر کون تھا؟ فضول باتوں میں سر کھپانے کے لئے اس کے پاس وقت ہی وقت تھا۔ ورنہ غزالہ کی جگہ اور کوئی لڑکی ہوتی تو اسے کوئی اہمیت نہ دیتی۔ کیونکہ اس شہر غدار میں ایسے لوگوں کی کمی نہیں تھی۔ جو راہ چلتے خواہ مخواہ بڑبڑاتے ہاتھ مٹکاتے اور آنکھیں چمکاتے دیکھے جاتے تھے.... وہ ایک دولت مند باپ کی بیٹی تھی۔ بی اے کرنے کے بعد قانون کی ڈگری بھی لی تھی۔ وکالت شروع کرنے کا ارادہ رکھتی تھی۔ اور اپنے پیری مین بن جانے کے امکانات سے متعلق ہوائی قلعے بنایا کرتی

تھی.... ہوائی قلعے عموماً بیڈروم ہی میں تعمیر کئے جاتے ہیں۔ لہذا وہ تھی اور بستر تھا۔ زیادہ تر وقت بیڈروم میں گزارنے کی بناء پر یہ نئی دل چسپی ہاتھ آئی تھی۔

اور آج تو پڑوس کی ایک دس گیارہ سال کی ایسی لڑکی بھی مل گئی تھی جو کبھی کبھی پلپلا کے پاس کھڑی دکھائی دیتی۔ اور اس آدمی کو بھی حیرت اور خوف کے طے جلے احساسات کے ساتھ دیکھا کرتی تھی۔

”تار کیا وہ دوسروں کو پتھر بھی مارتا ہے؟“ غزالہ نے اس سے پوچھا۔
”میں نے تو کبھی نہیں دیکھا آنٹی.... کتیا کے علاوہ اور کسی سے بات نہیں کرتا۔“ لڑکی نے جواب دیا۔

”کیا باتیں کرتا ہے....!“

”کچھ نہ پوچھئے۔ بڑی ہنسی آتی ہے۔!“ وہ ہنس پڑی۔

”آخر کہتا کیا ہے....!“

”کہتا ہے بیگم! کتنا کہتا ہوں کہ آج کل دوڑ کر نہ چلا کرو.... مگر تم مانتی ہی نہیں۔!“
”کیا....؟“ غزالہ کی آنکھیں پھیل گئیں۔

”ہاں آنٹی یقین کیجئے۔! وہ اس کتیا سے ایسی ہی باتیں کرتا ہے جیسی لوگ اپنی بیویوں سے کرتے ہیں اور کہتا ہے اس بار کم از کم پانچ بچے ضرور ہوں گے.... اگر نہ بچے ہوئے تو یہ نام رکھوں گا.... اور اگر مادائیں ہوئیں تو فلاں فلاں نام۔!“

”اوہو نام بھی۔!“ غزالہ ہنستی ہوئی بولی ”بھلا کوئی نام بتاؤ تو۔!“

”نام تو یاد نہیں لیکن اتنا بتا سکتی ہوں کہ نام انگریزوں کے سے ہوتے ہیں۔!“

”آخر یہ ہے کون.... کیا پڑھا لکھا بھی معلوم ہوتا ہے۔!“

”ہاں آنٹی.... کبھی کبھی انگلش میں بھی بات کرتا ہے۔!“

”بڑی عجیب بات ہے۔ صورت سے تو پاگل نہیں معلوم ہوتا۔!“

”وہ سامنے جو پکوڑے والا ہے اس سے مچھلی کے قتلے خرید خرید کر کتیا کو کھلاتا رہتا ہے۔!“

”رہتا کہاں ہے؟“

”یہ میں نہیں جانتی.... لیکن سارا دن پلپلا پر ہی بیٹھا رہتا ہے۔!“

”وہ تو میں بھی دیکھتی ہوں۔!“

”اور.... آنٹی.... میں نے کچھ لوگوں کو کہتے سنا ہے کہ وہ سی.... آئی.... ڈی والا ہے۔!“

”ارے نہیں....!“ غزالہ ہنس کر بولی۔ ”ادھر کیا رکھا ہے کہ سی آئی ڈی والے آئیں گے۔ شریفوں کی بستی ہے۔!“

پھر اسی دن اس نے اپنے خاںساں کو کہتے سنا۔ ”کوئی پہنچے ہوئے بزرگ لگتے ہیں۔“
 ”ابے.... جابلس رہنے دے۔!“ دوسرا ملازم بولا۔ ”کھوپڑی سے اتر اہوا لگتا ہے۔! سالاکتیا سے فلمی ڈائلاگ بولتا رہتا ہے۔!“

”تو کیا جانے ان معاملات کو اگر یہ لوگ ایسے نہ ہوں تو دنیا والے انہیں دن رات گھیرے رہیں۔!“
 ”ارے سن۔!“ تیسرے نے کہا۔ ”مجھے تو خفیہ پولیس والا لگتا ہے۔!“ پھر وہ تینوں خاموش ہو کر کچھ سوچنے لگے تھے۔!

دوسرے دن صبح ہی صبح تار انے آکر بتایا کہ کتیا نے بچے دیئے ہیں پورے چھ عدد ہیں۔!
 ”لیکن آنٹی! وہ ابھی تک نہیں آیا۔!“ تار انے مایوسی سے کہا۔

ادھر سامنے والی بستی کے بازار میں پکوڑے والا باربر سے پوچھ رہا تھا۔ ”بن بھائی یہ مرغی کا سوپ کیسے بنتا ہے۔!“ وہ سالے پلملی صاحب آرڈر دے گئے ہیں۔!“

”مرغی کا سوپ۔!“ بن حجام نے سر کھجاتے ہوئے کہا۔ ”مرغی کی بوٹیاں کر کے پتیلی میں ڈالو۔ اور گلے تک پانی بھر دو.... نمک بھی ڈالو.... اور چڑھا دو چولہے پر جب آدھا پانی رہ جائے تو

اتار لو.... سوپ تیار ہو گیا۔!“

”پچیس روپے دے گیا ہے۔!“

”یار یہ آخر ہے کیا چیز۔!“

”اللہ ہی جانے.... روزانہ آٹھ دس روپے کی مچھلی کھلا دیتا ہے سالی کو۔!“

”آتا کہاں سے ہے۔!“

”پتا نہیں.... کہتا ہے.... آسمان کے نیچے زمین پر رہتا ہوں۔ ساری دنیا میری ہے۔!“

”مرغی کا سوپ پلائے گا کتیا کو....!“

”کہہ رہا تھا کہ اس کتیا کا باپ بہت بڑے افسر کا کتا تھا۔!“

بن حجام نے زوردار قہقہہ لگایا اور پکوڑے والے نے کہا۔ ”کتیا کے بھی نخرے ہو گئے ہیں۔!“

”لیکن وہ پاگل تو نہیں معلوم ہوتا۔!“ بن حجام بولا۔

”بالکل بھی نہیں بھیا.... وہ تو بڑی گہری باتیں کرتا ہے.... کل کہنے لگا کہ یہ جو اپنے

حضرت ٹیپو سلطان شہید تھے نا.... ان سے انگریز اتا جلتے تھے کہ اپنے کتوں کے نام ٹیپو رکھنے لگے

تھے۔ اور آج بھی رکھتے ہیں۔ میں اپنی کتیا کے بچوں کے نام ایڈورڈ.... جارج.... وکٹوریہ....
الزبتھ رکھوں گا۔!“

”واہ بھائی واہ.... تب تو پاگل نہیں ہے۔ مگر آخر ہے کون؟“

”کہتا ہے بس میں ایک دکھی آدمی ہوں....!“

”ارے تب تو ان سبھوں کی اماں جان مرغی کا سوپ نہیں پیئیں گی تو کیا مسور کی وال کھائیں
گی۔!“ دونوں نے قہقہے لگائے تھے۔

ادھر شام کو غزالہ نے دیکھا کہ وہ اسی پلایا پر بیٹھا کچھ بڑبڑا رہا ہے۔ ہاتھ ہلا ہلا کر کتیا کو پتا نہیں
کیا سمجھانے کی کوشش کر رہا تھا.... اس نے سوچا کیوں نہ قریب سے اس کی باتیں سنی جائیں۔ کتیا
نے بچے بھی دے دیئے تھے۔ انہیں دیکھنے کے بہانے وہ پلایا کے قریب رک سکتی تھی۔

بس پھر وہ اپنے بیدروم سے نچلی منزل پر آئی تھی۔ اور پلایا کی طرف چل پڑی تھی۔ اجنبی کی
پشت اس کی طرف تھی۔ اس سے تھوڑے ہی فاصلے پر عقب میں جا رہی۔ کسی قدر ترچھی ہو کر
بظاہر کتیا کے بچوں کو دیکھ رہی تھی۔ لیکن کان اجنبی کی طرف لگے ہوئے تھے جو کتیا سے کہہ رہا
تھا۔ ”دیکھو تو ڈارلنگ آخر اس میں حرج ہی کیا ہے تین کی پرورش تم کرو۔ اور تین کو میں سنبھال
لوں.... تمہارا یہ اعتراض درست نہیں کہ میں بھونک نہیں سکتا۔ دراصل سمجھ کا پھیر ہے۔ ہم
بھی بھونکتے ہیں اور بہت اعلیٰ پیمانے پر بھونکتے ہیں۔ فلسفہ بھونکتے ہیں۔ منطق بھونکتے ہیں
سیاست بھونکتے ہیں اور تمہاری طرح ایک دوسرے کو کاٹتے اور بھنھوڑتے بھی ہیں اف فوہ....
آخر تم سمجھتی کیوں نہیں.... میرے زیر تربیت ان میں سے کوئی ماسٹرس ڈگری لے گا.... کسی
کے حصے میں ڈاکٹریٹ آئے گی اور کوئی کسی شمس العلماء کا مقابلہ ہو گا اور لوگ کہیں گے
واہ واہ.... کیوں نہ ہو آخر کس کتیا کے بچے ہیں۔!“

نہ جانے کیوں یک بیک غزالہ کو طیش آگیا۔ تیز لہجے میں بولی۔ ”یہ کیا بکواس کر رہے ہو۔!“
اجنبی چونک پڑا تھا۔ لیکن اس کی طرف مڑ کر دیکھے بغیر کتیا سے بولا۔ ”تم نے سنا ڈارلنگ تم
سے کہیں زیادہ اچھا بھونک لیتی ہیں۔ اس معاملے میں ہم تم سے ایک ڈگری آگے ہیں۔ یعنی خواہ
مخواہ دوسروں کے معاملات میں ٹانگ اڑا کر بھونکنا شروع کر دیتے ہیں۔!“

”پتھر اٹھا کر ماروں گی سر کے دس ٹکڑے ہو جائیں گے۔!“ غزالہ غرائی۔

”اور سنو....!“ وہ کتیا سے بولا۔ ”تم صرف کاٹتی ہو بھنھوڑتی ہو۔ اور ہم پتھر سے لے کر

ایٹم بم تک کی دھمکی بھی دے سکتے ہیں۔!“

”بلاؤں نو کروں کو۔!“

”جی نہیں۔!“ وہ اس بار غزالہ کی طرف مڑ کر بولا۔ ”انہیں تکلیف نہ دیجئے بلکہ مجھے وہیں

لے چلئے جہاں وہ تشریف فرما ہوں۔!“

غزالہ گڑبڑا کر دوسری طرف دیکھنے لگی۔ پھر جلدی سے بولی۔ ”تم پاگل تو نہیں معلوم ہوتے۔!“

”کیا مجھے پاگل معلوم ہونا چاہئے۔!“

”میں کیا جانوں۔!“

”آپ کی شان نزول سمجھ میں نہیں آئی۔!“

”بڑے بڑے الفاظ بول کر مجھے مرعوب کرنے کی کوشش نہ کرو۔!“

”آخر آپ نے کس کوشش کے سلسلے میں زحمت فرمائی ہے؟“

غزالہ کی سمجھ میں نہیں آ رہا تھا کہ کیا کہے۔ پھر سنبھل کر بولی۔ ”میں کتیا کے بچے دیکھنے آئی تھی۔!“

”آپ بد اخلاق بھی معلوم ہوتی ہیں۔ مسز ڈھمپ کو کتیا کہہ رہی ہیں۔!“

”مسز ڈھمپ....!“ اس نے زہریلی سی ہنسی کے ساتھ دہرایا۔

”اس میں ہنسنے کی کیا بات ہے۔! میں مسٹر نو بل ڈھمپ ہوں۔!“

”مسٹر بھی....!“ وہ پھر ہنس پڑی۔

اتنے میں پکوڑے والے کی آواز سنائی دی۔ ”پلیلی صاحب! یہ مرغی کا سوپ تیار ہو گیا۔!“ وہ

ایک بڑا سا مٹی کا پیالہ اٹھائے سڑک پار کر رہا تھا۔

”بہت خوب.... پلیلی صاحب۔!“ غزالہ مضحکہ اڑانے کے سے انداز میں بولی۔

”عرفیت ہے....!“ ڈھمپ نے سنجیدگی سے کہا۔

پکوڑے والا قریب پہنچ گیا تھا اور حیرت سے غزالہ کو دیکھے جا رہا تھا۔ ڈھمپ نے ہاتھ ہلا کر

کہا۔ ”کھڑے کیوں ہو.... پیالہ میم صاحب کے آگے رکھ دو۔!“

”جی....!“ اس کی آنکھیں حیرت سے پھیل گئیں۔ شاید وہ سمجھا تھا کہ میم صاحب سے

مراد غزالہ ہے۔ غزالہ اس کے اس انداز پر بُری طرح جھینپی تھی۔ لیکن ڈھمپ نے جلدی سے

کتیا کی طرف اشارہ کر کے کہا۔ ”میم صاحب کو نہیں پہچانتے۔!“

وہ عجیب سی ہنسی کے ساتھ پیالہ لئے ہوئے خشک نالے میں اتر اور اسے پلایا کے نیچے رکھ کر

وہاں ر کے بغیر سڑک پار کر گیا۔

کتیا نے چڑچڑ سوپ پینا شروع کر دیا تھا۔

”تو پلپلی صاحب! آپ سچ بچ اسے مرغی کا سوپ پلوار ہے ہیں!“ غزالہ نے حیرت سے کہا۔
 ”کیا کروں.... ہر آدمی اپنی حیثیت کے مطابق کچھ نہ کچھ کرتا ہی ہے.... اب آپ بتائیے
 اور جو کچھ کھلایا پلایا جاتا ہو ڈیلیوری کے بعد....!“

”بکو مت....!“ کہہ کر وہ تیزی سے مڑی تھی۔ اور اپنے بنگلے کی طرف چل پڑی تھی۔
 ”ارے ہاں!“ ڈھمپ ہاتھ اٹھا کر زور سے بولا۔ ”آپ سوٹھ کے لڈو ہی بنوادیتے۔ لاگت
 کے پیسے میں دے دے گا.... ارے باپ رے.... شربت بزوری کی بوتل تو رہی گئی!“
 ”ارگٹ کچھر پلوار دو بیٹا!“ بائیں جانب سے بھاری بھر کم اور گونجیلی آواز آئی۔ شاید اسی
 آواز نے غزالہ کے بڑھتے ہوئے قدم بھی روک دیئے تھے.... وہ بوکھلائے ہوئے انداز میں
 مڑی۔ ڈھمپ کے قریب علاقے کا ”دادا“ حمزہ کھڑا نظر آیا تھا۔ اب کچھ نہ کچھ ہو کر رہے گا۔ اس
 نے حمزہ کو کہتے سنا۔ ”ابے یہ مس صاحب سے کیوں جھک جھک کر رہا تھا!“

نفرت کی شدید لہر غزالہ کی رگ دپے میں دوڑ گئی.... چڑھی ہوئی گھنیری مونچھوں والا وہ
 دیو زاد اسے زہر ہی لگتا تھا۔ اسکی زبان سے اپنا ذکر سن کر اس کے پیر کاٹنے لگے۔ خوفزدگی اور نفرت کے
 ملے جلے تاثر نے طبیعت میں اضطراب پیدا کر دیا اور وہ کپاؤنڈ کے پھانک کی طرف بھاگ کھڑی ہوئی۔
 ادھر حمزہ ڈھمپ کے سر ہو رہا تھا.... ”کون ہے تو.... یہاں تیرا کیا کام!“

”میں اور میری وائف اس پلایا کے نیچے رہتے ہیں....!“ ڈھمپ نے عاجزی سے کہا۔
 ”نہیں بیٹا سنا ہے بہت مال ٹال ہے تیرے پاس.... سسری کو مرغی کا سوپ پلواتا ہے!“
 ”پلیز.... جنٹلمین.... آپ میری اہلیہ کی توہین کر رہے ہیں!“

”بیٹا سچی بات!“ حمزہ ہاتھ اٹھا کر بولا۔ ”ورنہ مار مار کر بھس بھردوں گا....!“
 ”تم مجھ سے سچی بات پوچھنے والے کون ہو۔ چلتے پھرتے نظرو آؤ!“ ڈھمپ نے سر جھٹک
 کر کہا۔

”اچھا ہے....!“ حمزہ نے آنکھیں نکالیں۔
 ”استاد.... استاد....!“ سڑک کی دوسری جانب سے احتجاجی انداز کی آوازیں آئیں اور حمزہ
 مڑ کر دیکھنے لگا۔ پکوڑے والا اور بن جام ان کی طرف دوڑتے آرہے تھے۔
 ”ارے جانے دو استاد پلپلی صاحب ہیں!“ پکوڑے والا قریب پہنچ کر ہانپتا ہوا بولا۔
 ”تو جانتا ہے اسے!“ حمزہ نے آنکھیں نکالیں۔
 ”ہاں استاد اپنے پلپلی صاحب ہیں!“

”کہاں رہتا ہے۔!“

”پکوڑے والا اس سوال پر بغلیں جھانکنے لگا۔ حمزہ نے سوالیہ نظروں سے ہن حجام کی طرف دیکھا اور وہ صرف سر جھٹک کر رہ گیا۔“

”تیری دس بارہ روپے کی بکری ہو جاتی ہے۔ اس سے.... اس لئے طرف داری کر رہا ہے۔!“ حمزہ نے پکوڑے والے کو گھونسنہ دکھا کر کہا۔

”تم مت بولو بھائی... تم مت بولو!“ ڈھمپ نے ڈھیلے ڈھالے لہجے میں پکوڑے والے سے کہا۔

”چلا جا بے سالے یہاں سے....!“ حمزہ ڈھمپ کی طرف مڑ کر دھاڑا۔

”چلے گئے؟“ ڈھمپ نے طنزیہ انداز میں سر کو جنبش دی.... اور ان دونوں سے بولا۔ ”اب

تم جاؤ.... استاد میری پٹائی کریں گے....!“

”اے کیوں شامت آئی ہے چلا جا یہاں سے....!“ حمزہ پھر دھاڑا۔

سڑک پار والی بستی کے کچھ اور لوگ بھی وہاں پہنچ گئے تھے۔ جن میں سے تین عدد پٹھے بھی تھے استاد کے.... استاد ہی کی طرح ان کے تیور بھی اچھے نہیں تھے۔

ڈھمپ ان کی پرواہ کئے بغیر پھر کتیا کی طرف متوجہ ہو گیا۔ اور اسے چکار کر بولا۔ ”تم کسی قسم کی فکر نہ کرنا ڈار لنگ.... یہ لوگ تمہیں مرغی کا سوپ پیتے نہیں دیکھ سکتے....!“

حمزہ بالکل ہی آپے سے باہر ہو گیا۔ خود بڑھا تھا ڈھمپ کی طرف لیکن اس کا ایک ہاتھ آگے آکر بولا۔ ”میں ٹھیک کئے دیتا ہوں استاد....!“

غزالہ اب اپنے بیڈروم کی کھڑکی کے قریب کھڑی ہانپ رہی تھی۔ اس نے ایک بد معاش کو ڈھمپ کی طرف بڑھتے ہوئے دیکھا۔ اس کی دانست میں تو ڈھمپ اس سے بے خبر ہی تھا۔ کیونکہ اس کی پشت سڑک کی طرف تھی۔ لیکن جیسے ہی اس نے اس کی گردن پر ہاتھ ڈالا تھا خود ہی اس کے اوپر سے گذرنا ہونا لے میں جا پڑا تھا۔ بس پھر کیا تھا۔ حمزہ کے بقیہ دونوں گر گئے بھی اس پر جھپٹ پڑے۔ غزالہ اضطراری طور پر دوڑتی ہوئی اس کمرے میں پہنچی تھی جہاں فون رکھا ہوا تھا۔ ٹیلی فون ڈائرکٹری اٹھا کر جلدی جلدی حلقے کے تھانے کے نمبر تلاش کرنے لگی۔ ادھر حمزہ کے دونوں پٹھے ڈھمپ پر ٹوٹ پڑے لیکن وہ بڑی صفائی سے ان کے درمیان سے نکل کر پھر ان کی طرف پلٹا۔ اور ایک کی کنپٹی پر بھرپور ہاتھ رسید کر دیا۔ اور دوسرے کو کمر پر لاد کر پھینکا تو وہ بھی نالے میں جا پڑا جس کی کنپٹی پر ہاتھ پڑا تھا۔ وہ تو پھر اٹھ ہی نہیں سکا تھا۔

حمزہ نے حیرت سے پلکیں جھپکائیں.... اور ڈھمپ جھک کر اسے آداب بجالاتا ہوا بولا۔!

”اب تمہارا جی چاہے تو تم بھی آ جاؤ۔“

”مار ڈالوں گا سالے۔“ حمزہ دھاڑتا ہوا اس کی طرف بڑھا۔۔۔ بھاری بھر کم تو تھا ہی....
تماشائی سمجھے کہ اب بے چارے پلپلی صاحب کی چٹنی بن جائے گی۔ ادھر وہ جونا لے میں جا کرے
تھے ایک دوسرے پر گرتے پڑتے اٹھنے کی کوشش کر رہے تھے۔ حمزہ نے ڈھمپ کے گریبان پر
ہاتھ ڈالنا چاہا تھا لیکن کامیاب نہ ہو سکا کیونکہ وہ جھکائی دے کر بائیں جانب ہٹ گیا تھا۔

غزالہ نے پولیس اسٹیشن کو فون کر کے پھر خواب گاہ کی طرف دوڑ لگائی.... اور اب اس نے
جو کچھ دیکھا اس پر یقین نہیں آ رہا تھا۔ عجیب تماشہ تھا سڑک پر لوگ دائرے بنائے کھڑے تھے
اور ڈھمپ ان تینوں غنڈوں کو جھکائیاں دے رہا تھا۔ وہ اسے پکڑنے کے لئے اسی دائرے میں
ناچتے پھر رہے تھے۔! اور عالم یہ تھا کہ کبھی اس کی لات حمزہ کی کمر پر پڑتی اور کبھی اس کے کسی پٹھے
کے سر پر ہاتھ پڑ جاتا تھا۔ لوگ ہنس رہے تھے۔ بچے تالیاں بجا رہے تھے۔۔۔ اچانک حمزہ نے چاتو
نکال لیا۔ لیکن ابھی اسے کھول بھی نہیں پایا تھا کہ ڈھمپ نے کسی ماہر فری اسٹائل ریسٹر کے سے
انداز میں اچھل کر دونوں لائیں اس کے سینے پر رسید کر دیں.... وہ کسی تناور درخت کی طرح
ڈھیر ہو گیا تھا اور اس کے گرنے کی آواز دور دور تک سنی گئی تھی۔ غزالہ نے سختی سے دانت بھینچ
لئے۔ اور اس کے بعد تو حمزہ کے پٹھوں کی شامت ہی آگئی تھی۔ جتنی دیر میں حمزہ دوبارہ اٹھتا وہ
دونوں بھی لمبے لمبے لیٹ گئے۔ اس کے بعد ڈھمپ نے بالکل نارزن کے سے انداز کا نعرہ لگایا اور
زیر تعمیر بستی کی طرف دوڑتا چلا گیا۔

پولیس تو اس وقت پہنچی تھی جب میدان صاف ہو گیا تھا.... غزالہ کے خاناماں نے پولیس
انسپکٹر کو پوری روداد سنائی تھی۔ غنڈوں کا کہیں پتا نہیں تھا پولیس کو وہ اپنے ٹھکانوں پر بھی نہیں
مل سکے تھے۔ انسپکٹر کو نو بل ڈھمپ ”یا پلپلی صاحب“ کے سلسلے میں خاصی تشویش ہو گئی تھی۔
کیونکہ اس نے اپنی دانست میں شہر کا ایک اور ڈھکا چھپا بد معاش دریافت کر لیا تھا۔ لیکن زیر تعمیر
بستی کا کوئی فرد بھی اسے پلپلی صاحب کا پتہ نہ بتا سکا۔

رات کے کھانے کی میز پر اسی واقعے کا تذکرہ چھڑ گیا۔ خاناماں کسی ماہر داستان گو کے سے
انداز میں ”پلپلی صاحب“ کی کہانی سنانے لگا تھا۔

”ارے.... بی بی.... شائد آپ نے وہ منظر تو دیکھا ہی نہیں جب استاد اس کی لات کھا کر
چاروں خانے چت گرا تھا۔ ایسی آواز ہوئی تھی کہ میں تو سمجھا نامراد کی کھوپڑی ہی چیخ گئی.... اور
اس کے تینوں پٹھے تو سچ مچ خون میں نہا گئے تھے۔ آدھے گھنٹے تک ہوش نہیں آیا تھا انہیں....“

اور پھر پلپلی صاحب کو پتا نہیں آسمان کھا گیا یا زمین نکل گئی۔!“
 ”اگر پھر کبھی دکھائی دے تو اسے میرے پاس ضرور لانا۔!“ غزالہ کے باپ نے کہا۔!
 ”اچھا صاحب....! لیکن جناب عالی.... وہ صورت سے ایک بہت بھولا بھالا اور سیدھا
 سادھا آدمی لگتا ہے۔!“

”میں دیکھوں گا کہ وہ کون ہے اور کیا چاہتا ہے۔!“

”اور فلسفوں جیسی باتیں کرتا ہے۔!“ غزالہ بولی۔

”تم کیا جانو۔!“

”میں کتیا کے بچے دیکھنے گئی تھی۔ مجھ سے الجھ پڑا۔!“

”تم کیوں گئی تھیں؟“

”بس یونہی بچے دیکھنے۔!“

”تمہیں محتاط رہنا چاہئے....!“

”واہ ڈیڈی.... اب میں وکالت شروع کر دوں گی.... آپ کیا سمجھتے ہیں کہ میرا سابقہ مسجد

کے ملاؤں سے پڑے گا۔ دیکھو اور بد معاشوں کا تو چولی دامن کا ساتھ ہے۔!“

”فضول مباحث میں پڑنے سے کیا فائدہ۔!“

”آپ کیوں ملنا چاہتے ہیں اس سے۔!“

”میں اسے قریب سے دیکھنا چاہتا ہوں۔ جس نے اس بد معاش کے چھکے چھڑا دیئے۔ اگر

برسر کار نہ ہو تو اسے ملازمت کا آفر دوں گا۔!“

”اوہ.... آپ! بھلا آپ کسی بد معاش کو کیوں ملازمت دینا چاہتے ہیں۔!“

”اس لئے کہ میرا سابقہ بھی بد معاشوں سے پڑتا رہتا ہے۔!“

”میرے لئے بالکل نئی اطلاع ہے۔!“

”بیوقوفی کی باتیں مت کرو.... مجھے عرصہ سے ایک ایسے آدمی کی تلاش ہے جو نادہندہ

قرض داروں سے وصول یابی کر سکے۔ یہ کسی شریف آدمی کے بس کا روگ تو نہیں۔!“

غزالہ سر کو خفیف سی جنبش دے کر رہ گئی۔ اس کا باپ ایک بہت بڑا تاجر تھا کھانے سے

فارغ ہو کر وہ اپنے بیڈ روم میں بیچنی اور غیر ارادی طور پر کھڑکی کے قریب آکھڑی ہوئی۔ پلایا

پر سنانا اور تاریکی مسلط تھی۔ اور کتیا کے بچے مسلسل چیاؤں چیاؤں کیے جا رہے تھے۔ وہ کھڑکی

کے پاس سے ہٹ آئی اور بستر پر بیٹھ کر ڈھمپ کے بارے میں سوچنے لگی۔ تصور بھی نہیں کر سکتی

تھی کہ وہ احمق اس قسم کا آدمی ثابت ہوگا۔ سوچتے سوچتے لیٹی اور اونگھنے لگی۔ پھر وہ اچانک چونک پڑی تھی۔ غنودگی ہی کے عالم میں اسے ایسا محسوس ہوا تھا جیسے قریب ہی کہیں فائر ہوا ہو.... پھر اس نے کتیا کی کربناک سی چیخیں سنی تھیں۔ دودڑ کر کھڑکی کے قریب آئی۔ کتیا کی آوازیں مضحل سی ہوتی جا رہی تھیں۔ سڑک پر کئی آدمی کھڑے دکھائی دیے۔ تاروں کی چھاؤں میں ان کے دھندلے ہیولے صاف دیکھے جاسکتے تھے۔ نالے میں کوئی نارنج کی روشنی ڈال رہا تھا۔ پھر وہ سب قریب ہی کھڑی ہوئی جیپ میں بیٹھے تھے اور جیپ حرکت میں آگئی تھی۔

فائر کی آواز ہی کی بنا پر شاید اس پاس کے کچھ لوگ گھروں سے نکل پڑے تھے۔ اور اب ان کی آوازوں کے علاوہ اور کچھ نہیں سنائی دے رہا تھا۔ کتیا بھی خاموش ہو گئی تھی۔! ذرا دیر بعد پہلے ہی جیسا سناٹا طاری ہو گیا تھا۔ کتیا کے پلوں کی ”چیواؤں چیواؤں“ بھی تھم گئی تھی۔!

آخر وہ فائر کیسا تھا۔ وہ لوگ کون تھے جو نالے میں کچھ دیکھ رہے تھے۔ اور پھر جیپ میں بیٹھ کر وہاں سے چلے گئے تھے۔ اسے پولیس والے یاد آئے کہیں وہی نہ رہے ہوں۔ تھوڑی دیر تک کھڑی سوچتی رہی تھی اور بستر پر آ لیٹی تھی.... فائر کی آواز.... یقیناً وہ فائر ہی کی آواز تھی.... اور کتیا کی کربناک آوازیں.... کیا وہ فائر اسی پر کیا گیا تھا۔ کیا اس غنڈے نے ڈھمپ کا غصہ بے چاری کتیا پر اتار دیا۔

دوسری صبح اطلاع ملی تھی کہ کتیا کو سچ مچ کسی نے گولی مار دی اور اس کے بچے غائب ہیں۔! خانساں نے ناشتے کی میز پر یہ خبر سنائی تھی۔

”کیا خیال ہے.... اسی غنڈے کی حرکت ہو سکتی ہے۔!“ اس کے باپ نے پوچھا۔

”خدا جانے.... جناب عالی.... لیکن میں اسے اتنا احمق نہیں سمجھتا۔!“

”تو پھر ہو سکتا ہے کہ وہی کیا نام تھا اس کا....!“

”پلیلی صاحب۔!“

”وہی... وہی ہو سکتا ہے وہ خود ہی کسی چکر میں رہا ہو۔ کتیا جیتے جی تو بچے نہ لے جانے دیتی!“

”ہاں جناب.... میں نے بھی یہی سوچا تھا۔!“

”نام ممکن....!“ غزالہ بولی۔ ”وہ بھی اتنا احمق نہیں ہو سکتا۔!“

اس کے باپ نے اسے گھور کر دیکھا اور بولا۔ ”اور تم سے یہ کیا حماقت سرزد ہوئی تھی۔ تم

نے پولیس کو کیوں فون کیا تھا۔!“

”ہر شہری کی ذمہ داری ہے۔ میں نے اپنا فرض ادا کیا تھا۔!“

”دیکھو غزالہ آدمی کو ہر قدم سوچ سمجھ کر اٹھانا چاہئے۔!“
 ”اس میں سوچنے سمجھنے کی کیا بات ہے۔ میں نے نقص امن کا خطرہ محسوس کیا اور پولیس کو مطلع کر دیا۔!“

”بات یہیں ختم نہیں ہو جاتی۔ پولیس والے ہفتوں آتے رہیں گے اور پوچھ گچھ ہوتی رہے گی۔!“
 ”میں نہیں گھبراتا آخر مجھے پریکٹس تو کرنی ہی ہے۔ ہر وقت پولیس والوں سے بھی سابقہ رہے گا۔!“

”تم قائل نہیں ہو سکتیں....!“

”قائل ہو جانے والے وکالت کر ہی نہیں سکتے....!“

”یہ لاء کی ڈگری شاید پورے خاندان کے لئے وبال بن جائے گی۔!“

”کیوں ڈیڈی.... مجھے خواہ مخواہ بد دل کر رہے ہیں ایسا ہی تھا تو منع کر دیتے۔ میں اردو میں ایم اے کر لیتی۔!“

”وہ بھی مصیبت ہی ہوتی۔ بات بات پر شعر سناتیں۔!“

”ہوں تو ایم کام کرنا چاہئے تھا۔“ وہ برا سامنہ بنا کر بولی۔

”اس سے بہتر اور کچھ نہ ہوتا۔!“

وہ ناشتہ ادھورا چھوڑ کر اٹھ گئی۔ سیدھی بیڈ روم میں آئی تھی کھڑکی سے باہر نظر پڑتے ہی ٹھٹھک گئی۔!

وہ دونوں ہاتھوں سے سر تھامے پلپرا کرڑوں بیٹھا نظر آیا تھا۔

غزالہ کے دل کی دھڑکن تیز ہو گئی۔ فوراً خیال آیا کہیں اس کا باپ پولیس کو فون نہ کر دے باپ نہ سبھی بازار والوں میں سے ہی کوئی ایسا کر سکتا تھا۔ کیونکہ پولیس وہاں بھی خاصی دیر تک پوچھ گچھ کرتی رہی تھی۔ باپ کی موجودگی میں وہ خود اس تک نہیں پہنچ سکتی تھی۔ اس نے بازار کی طرف نظر دوڑائی۔ لوگ دور ہی سے کھڑے دیکھ رہے تھے۔ کسی نے بھی سڑک پار کر کے اس تک پہنچنے کی ہمت نہیں کی تھی.... وہ سوچتی رہی اور پھر بالآخر یہی فیصلہ کیا کہ باپ کو اس کی موجودگی کی اطلاع دے دینی چاہئے۔ بقیہ باتیں بعد کی ہیں۔ اگر انہوں نے پولیس کو اطلاع دینے کی کوشش کی تو وہ انہیں اس سے باز رکھنے کی کوشش کرے گی۔!

وہ ابھی ناشتے کی میز پر ہی تھا۔ غزالہ نے اسے ڈھمپ کی موجودگی کی اطلاع دی۔

”عجیب آدمی معلوم ہوتا ہے۔! آج تو اسے ادھر کا رخ بھی نہیں کرنا چاہئے تھا۔!“ اس نے

کہا۔ پھر خانساں سے بولا۔ ”اسے فوراً میرے پاس لاؤ۔ میں لان پر آ رہا ہوں۔!“
خانساں چلا گیا۔

”کیا آپ اسے پولیس کے حوالے کر دیں گے۔!“ غزالہ نے پوچھا۔
”اس سے ملنے کے بعد ہی سوچوں گا کہ کیا کرنا چاہئے۔!“ باپ نے کہا اور اٹھ گیا۔
”میں بھی چلوں....!“ غزالہ جلدی سے بولی۔

”تم....!“ وہ رک کر اسے گھورتا ہوا بولا۔ ”نہیں.... تم نہیں آؤ گی۔!“



وہ دونوں ہاتھوں سے سر تھامے پلپلا پر اب بھی اسی طرح اکڑوں بیٹھا ہوا تھا۔ چہرے پر غم کے بادل چھائے ہوئے تھے جیسے سچ مچ ”بیگم“ ہی داغ مفارقت دے گئی ہو۔
”اوہ.... جناب....!“ کسی نے اُسے اپنی طرف متوجہ کرنے کی کوشش کی اور وہ چونک پڑا۔
”آج آپ کو ادھر نہیں آنا چاہئے تھا۔!“ خانساں نے کہا۔

”کیوں نہیں آنا چاہئے تھا۔!“

”پولیس کو آپ کی تلاش ہے۔!“

”پولیس کو شریف آدمیوں ہی کی تلاش رہتی ہے۔ اُس قاتل کا کیا ہو گا جس نے مجھ پر یہ ستم ڈھایا ہے۔ بچے بھی لے گیا مردود۔!“

”آپ کو ہمارے صاحب بلار ہے ہیں....!“

”کون صاحب۔!“

”جیلانی صاحب.... بہت بڑے سیٹھ ہیں۔!“

”مجھے کیوں بلار ہے ہیں....؟“

”آپ سے ملنا چاہتے ہیں۔ آپ نے کل جو بہادری دکھائی تھی اس سے بہت خوش ہیں۔!“

”لیکن مجھ پر غموں کے پہاڑ ٹوٹ پڑے ہیں۔!“

”اب اٹھ بھی چلئے صاحب۔ اگر بازار والوں نے تھانے اطلاع پہنچا دی تو آپ مشکل میں

پڑیں گے۔ بنگلے میں محفوظ رہیں گے۔!“

”محفوظ نہیں رہنا چاہتا۔ کیوں کہ محفوظ رہنے میں بھوکوں مرنا پڑے گا۔ جیل میں کم از کم

روٹیاں تو ملیں گی۔!“

”بھائی.... یہ باتیں پھر ہوتی رہیں گی۔ جلدی سے اٹھ چلے۔!“
 وہ کراہتا ہوا پلایا سے اتر اٹھا۔ اور خانساں کے ساتھ چل پڑا تھا۔ جیلانی سیٹھ سے لان ہی میں
 بڑ بھینٹ ہوئی۔

وہ اسے تنقیدی نظروں سے دیکھتا رہا تھا پھر بولا تھا۔ ”پولیس تمہاری تلاش میں ہے۔!“
 ”یہ اطلاع آپ کا آدمی پہلے ہی دے چکا ہے۔!“ ڈھمپ نے کہا۔
 ”پہلے کبھی جیل گئے ہو۔!“

”جی نہیں.... لیکن اب جانا چاہتا ہوں۔!“
 ”کتیانے اتنی دل چسپی کیوں لے رہے تھے۔!“
 ”کتیا ہی کے لئے پیدا کیا گیا ہوں۔!“
 ”سیدھی طرح بات کرو۔!“ جیلانی تیور بدل کر بولا۔

”کیا ٹیڑھ نظر آئی ہے اس بات میں۔!“
 ”ناشتہ کر چکے ہو۔!“ جیلانی نے موضوع بدل دیا۔
 ”جی نہیں۔!“

جیلانی نے خانساں سے کہا۔ ”برآمدے میں ناشتہ لگا دو۔!“
 اس کے چلے جانے کے بعد ڈھمپ سے پوچھا تھا۔ ”یہاں کس جگہ رہتے ہو۔!“
 ”جہاں پر بھی رہنے کو جگہ مل جاتی ہے۔!“
 ”کیا مطلب۔!“

”سامان ایک حجام کی دوکان میں رکھا ہوا ہے۔!“
 ”یعنی کوئی گھریا نہیں ہے۔!“

”ہے کیوں نہیں.... یہاں نہیں ہے۔ میں فرید آباد سے آیا ہوں۔ یہاں کی ایک کمپنی کا
 اشتہار ملازمت کے لئے دیکھا تھا۔ عرضی روانہ کی۔ انٹرویو میں بلایا اور ان فٹ کر دیا۔ بس اب
 دھکے کھاتا پھر رہا ہوں۔!“

”واپس کیوں نہیں چلے گئے۔!“

”اگر وہ کتیا نہ مل جاتی تو ضرور چلا جاتا۔!“

”کیا بات ہوئی۔!“

”بس کیا بتاؤں.... حماقت ہی کہہ لیجئے۔ لیکن مجبوری ہے۔!“ وہ مایوسانہ انداز میں سر ہلا کر

رہ گیا۔ جیلانی اسے جواب طلب نظروں سے دیکھتا رہا وہ کھنکار کر بولا ”بچپن ہی سے حاملہ کتیا میں میری کمزوری رہی ہیں۔ اگر کہیں کوئی نظر آجائے تو اس دقت تک اس کی سیوا کرتا رہتا ہوں جب تک وہ فارغ نہیں ہو جاتی۔ لیکن اُس بے چاری کو کسی نے مار ڈالا اور کیوں؟ بچے بھی غائب ہیں۔!“

”تو تم پاگل نہیں ہو۔؟“

”کمال ہے.... کیا آپ مجھے اب تک پاگل سمجھتے رہے ہیں۔!“

”سب کا یہی خیال ہے۔ کچھ پڑھے لکھے بھی ہو۔!“

”بی اے سائنس ڈویژن....!“

”نہیں....!“ جیلانی کے لہجے میں حیرت تھی۔

”کانغذات سامان کے ساتھ ہیں۔ کہئے تو دوڑ کر لیتا آؤں۔!“

”شناختی کارڈ ہے۔!“

”جی ہاں.... وہ تو ہر وقت ساتھ رہتا ہے.... یہ دیکھئے۔!“ اس نے کوٹ کی اندرونی جیب

سے شناختی کارڈ نکال کر اُس کی طرف بڑھادیا۔

وہ اسے دیکھتا رہا۔ پھر سر ہلا کر بولا۔ ”ٹھیک ہے.... لیکن یہ لڑائی بھڑائی کافن تم نے کہاں

سے سیکھا۔!“

”ارے.... وہ کچھ نہیں۔!“ ڈھمپ شرماتا کر بولا۔ ”اگر کوئی سر ہی ہو جائے تو ہاتھ کی صفائی

دکھانی ہی پڑتی ہے....!“

”اور اس میں بھی ماہر ہی معلوم ہوتے ہو....!“

”جی بس.... کرم ہے پروردگار کا۔!“

”لیکن یہ ڈھمپ.... نو بل تو ٹھیک ہے لیکن ڈھمپ میں نے آج تک نہیں سنا۔!“

”آپ نے تو کلمپ بھی نہ سنا ہو گا۔!“

جیلانی سیٹھ نے سر کو منفی جنبش دی۔

”نانہال والے کلمپ ہیں.... دراصل یہ دونوں قبیلے افریقن ہیں۔ ہمارے آباؤ اجداد

افریقہ سے ایران آئے تھے۔ وہاں آتش پرست ہو گئے.... اور ان کی اولاد نے عیسائی ہو کر ادھر

کارخ کیا.... ایرانی خون کی آمیزش نے مجھے کسی قدر گلفام بنا دیا ہے.... ورنہ دادا جان تو کوئلے

کی کانوں کے شہنشاہ معلوم ہوتے تھے۔!“

”خوش مزاج بھی ہو۔!“

”یہاں کی آب و ہوا کا اثر ہے ورنہ آباؤ اجداد تو ایران میں دھواں چھوڑتے ہوئے چلتے تھے۔!“

اتنے میں ناشتہ بھی آگیا چھوٹی میز ڈھمپ کے سامنے لگا دی گئی۔ ڈھمپ بڑے تکلف سے کھانا پیتا رہا۔ جیلانی سیٹھ اسے بغور دیکھے جا رہا تھا۔ آخر بولا ”تمہارے بارے میں صحیح اندازہ لگانا مشکل ہے کہ تم کیا چیز ہو۔!“

”ناچیز۔!“ ڈھمپ نے بڑی لجاجت سے کہا۔

”حاضر جواب بھی ہو....!“

”اور کام چور بھی نہیں ہوں....!“

”وہ غندے جن کی تم نے پٹائی کی تھی۔ پولیس کو اپنے ٹھکانوں پر بھی نہیں ملے۔ سنسنی پھیلا رکھی تھی کم بختوں نے سارے علاقے میں.... لوگوں کو مرعوب کر کے بڑی بڑی رقومات اٹھتے تھے۔! شاید اب شرمندگی کے مارے یہاں کسی کو منہ ہی نہ دکھائیں۔!“

ڈھمپ نے لا پرواہی سے شانوں کو جنبش دی.... اور چائے پینے لگا۔

”لیکن....!“ جیلانی نے کہا۔ ”پولیس تمہاری تلاش میں بھی ہے۔!“

”آج تک جیل جانے کا اتفاق نہیں ہوا تھا۔ یہ بھی سہی۔ اتفاقاً یہ تجربہ بھی کیا ہوا ہے گا۔!“

”کیرئیر تباہ ہو جائے گا۔!“

”کوئی کیرئیر ہی نہیں ہے تباہ کیا ہو جائے گا۔!“

”پھر بھی مستقبل۔!“

”غریبوں کا کوئی مستقبل نہیں ہوتا۔ مستقبل تو آپ سیٹھوں کے بچوں کا ہوتا ہے۔!“

”بہت دل جلے معلوم ہوتے ہو....!“

”ارے بی۔ اے سیکنڈ ڈویژن اگر دھکے کھاتا پھرے تو کیا خوش نظر آئے گا جناب عالی۔!“

”کس نے بلایا تھا انٹرویو میں۔!“

”اسٹین لس اسٹیل والوں نے.... کلرک بھرتی کر رہے تھے۔!“

”اگر اس سے بھی اچھی ملازمت مل جائے تو....!“

”خدا کا شکر ادا کروں گا۔!“

”دراصل مجھے ایک ایسے آدمی کی ضرورت ہے جو بھیڑ کی شکل میں بھیڑیا ہو۔ اور میں تم میں

یہ صفت بدرجہ اتم پا رہا ہوں۔!“

ڈھمپ ہاتھ روک کر پوری طرح اس کی طرف متوجہ ہو گیا تھا۔ چند لمحے بغور دیکھتا رہا۔۔۔۔۔
 پھر بولا۔ ”آخر آپ کو ایسے آدمی کی ضرورت کیوں ہے۔۔۔۔۔!“
 ”کیا تم یہ سمجھتے ہو کہ حمزہ نے اپنا غصہ اس کتیا پر اتارا ہوگا۔!“
 ”میرا خیال ہے کہ حمزہ ایسی حماقت نہیں کر سکتا۔!“
 ”وہ کئی تھے۔ ایک جیب پر آئے تھے۔ کتیا کو مار کر بچے اٹھالے گئے۔!“
 ”اگر غیر متعلق لوگ تھے تو انہوں نے ایسا کیوں کیا۔!“
 سیٹھ جیلانی کچھ نہ بولا۔ اس کی آنکھوں میں الجھن کے آثار تھے۔ ایسا معلوم ہوتا تھا جیسے
 جواب کے لئے الفاظ نہ مل رہے ہوں۔

”میں تمہیں پولیس کے الجھیرے سے بچا سکتا ہوں۔!“ آخر وہ اصل موضوع سے ہٹا ہوا بولا۔
 ”پولیس۔۔۔ کیا کر سکے گی۔ اگر حمزہ اور اس کے گرگے سامنے نہ آئے۔!“
 ”کچھ نہیں تو مٹھی ہی گرم کرے گی۔!“
 ”یہاں کیا رکھا ہے ایک سوٹ کیس اور ایک بستر کے علاوہ۔۔۔۔۔!“
 ”تو پھر وہ تم پر کوئی الزام لگا کر بند کر دیں گے۔!“
 ”روٹیاں تو کھلائیں گے۔!“
 ”آخر تم اتنے مایوس کیوں ہو۔ آدمی ہمیشہ ہی تو ناکام نہیں رہتا۔!“
 ”دیکھئے جناب۔ کہئے تو یہ بقیہ آدمی پیالی چائے نہ پیوؤں۔!“
 ”کیوں۔۔۔۔۔ کیوں بھئی۔!“

”پہلے یہ بتائیے کہ آپ کو بھیڑ نظر آنے والے بھیڑیے کی کیوں ضرورت ہے۔!“
 ”یہ بات تمہاری سمجھ میں نہیں آئے گی۔!“
 ”کوئی بات سمجھے بغیر میں قدم ہی نہیں اٹھاتا۔!“
 ”اگر ایسے ہی عقل مند ہو تو اس کتیا کے لئے اتنا کچھ کیسے کر گذرے۔!“
 ”اپنی جیب ہلکی کی تھی کسی کی کاٹی تو نہیں تھی۔!“
 ”پھر بھی یہ خط۔!“

”میں نہیں جانتا کہ یہ کس قسم کا کو مپلکس ہے۔ میں نے بتایا کہ بچپن ہی سے یہ عالم ہے۔
 والدین کے ہاتھوں بہت پٹ چکا ہوں اس سلسلے میں۔!“
 ”اچھی بات ہے پہلے تم ناشتہ کر لو پھر بتاؤں گا۔ اگر تم یہ سمجھتے ہو کہ میں تم سے کوئی غیر

قانونی یا غیر انسانی کام کرانا چاہوں گا تو یہ غلط ہے۔!“

”چائے کا کپ خالی کر کے اس نے بلند آہنگ ڈکار لی تھی۔ اور اس طرح منہ چلانے لگا تھا جیسے کھائے پیئے ہوئے سارے ذائقے ایک ایک کر کے پھر احساس کی سطح پر ابھر آئے ہوں۔ ہونفوں کی مانند جیلانی کو دیکھے جا رہا تھا۔

”اگر وہ کتیا اس پلایا کے نیچے نہ ہوتی اور تم نے یہیں بیٹھ کر اس پر دل چسپی نہ لی ہوتی۔ اور اسی علاقے میں تمہارا جھگڑا ان غنڈوں سے نہ ہوا ہوتا تو وہ کتیا اس طرح کبھی نہ ماری جاتی۔!“

”یہ پلایا اتنی اہم ہے۔!“ ڈھمپ نے احمقانہ انداز میں سوال کیا۔

”یہ پلایا اس لئے اہم ہے کہ میری قیام گاہ سے ملحق ہے۔!“

”ارے تو یہ کیوں نہیں کہتے کہ اہمیت آپکی ہے۔ خواہ مخواہ پلایا پلایا کتیا کتیا کئے جا رہے ہیں۔!“

”یہی سمجھ لو....! قصہ دراصل یہ ہے کہ اگر تم ان خطرناک غنڈوں کی اس طرح پٹائی نہ کرتے تو کتیا ہر گز نہ ماری جاتی۔!“

”چلئے یہ نئی ہوئی.... اب غنڈے اہم ہو گئے۔!“

”ان سے بھی زیادہ اہم تم خود ہو۔!“ جیلانی نے کہا۔

”جناب عالی۔! اجازت ہو تو اب میں پاگل ہی ہو جاؤں۔ کیونکہ اہمیت کی یہ الٹ پھیر میری سمجھ میں نہیں آرہی۔!“

”جنہوں نے کتیا کو مارا ہے وہ مجھے باور کرانا چاہتے ہیں کہ اسی طرح وہ تمہیں بھی مار ڈالیں گے۔!“

”بھلا آپ کی اور میری کیا رشتہ داری کہ وہ آپ کو یہ باور کرانا چاہتے ہیں۔!“

”اونہ یوں سمجھو کہ وہ تمہیں میرا آدمی سمجھے تھے۔ محض اس بنا پر کہ تم نے غنڈوں کی پٹائی کر ڈالی تھی۔ غالباً وہ یہ سمجھتے ہیں کہ میں نے انہیں مرعوب کرنے کے لئے تمہاری خدمات حاصل کی ہیں۔!“

”اب کچھ کچھ سمجھ آرہی ہے بات.... یعنی کہ کچھ ایسے لوگ ہیں جن سے آپ کا جھگڑا چل رہا ہے لیکن وہ ابھی تک آپ پر قابو نہیں پاسکے۔ ویسے مختلف طریقوں سے آپ کو دھمکیاں دیتے رہتے ہیں۔!“

”بالکل درست سمجھے ہو تم۔!“ جیلانی خوش ہو کر بولا۔

”اور اب آپ سچ مجھے اپنا آدمی بنانا چاہتے ہیں۔!“

”یہی بات ہے۔!“

ڈھمپ طویل سانس لے کر رہ گیا۔ پھر بولا۔ ”لیکن میں ایسے کسی معاملے میں ہاتھ نہیں ڈال سکتا جو الف سے لے کر بڑی یے تک میری سمجھ میں نہ آگیا ہو۔!“

”فی الحال جتنا سمجھ میں آگیا ہے اتنا ہی کافی ہے۔۔۔۔۔! جب تم خود کو اس کا اہل ثابت کر دو گے تو پورا معاملہ ذہن نشین کرادیا جائے گا۔ اور تمہاری ملازمت کا یہ دور آزمائشی ہوگا۔!“

”خوب۔۔۔۔۔ خوب۔۔۔۔۔! تو آپ مجھے ٹرائل پیس پر رکھ رہے ہیں۔!“

”یہی سمجھ لو۔!“

”اب ذرا مجھے میرے فرائض سے بھی آگاہ فرمائیے۔!“

”ان لوگوں کی چیرہ دستیوں سے مجھے محفوظ رکھنا۔!“

”کیا وہ آپ کو قتل کر دینا چاہتے ہیں۔!“

”نہیں۔ فی الحال مجھ پر قابو پانا چاہتے ہیں۔ اس کے بعد میرے انجام کا انحصار خود میرے

اپنے رویے پر ہوگا۔!“

”اف فوہ۔۔۔۔۔! آپ پھر اس ڈور کو الجھانے کی کوشش کر رہے ہیں۔! شاید یہ کہنا چاہتے ہیں

کہ اگر آپ نے ان کی کوئی بات مان لی تو وہ آپ کو بخش دیں گے۔ ورنہ ڈرنگ۔!“

”ڈھمپ نے ”ڈرنگ“ کے ساتھ اپنی گردن پر انگلی پھیری تھی۔ جیلانی سیٹھ نے تھوک

نگل کر سر کو اٹباتی جنبش دی۔

”کیا آپ جانتے ہیں کہ وہ لوگ کون ہیں۔!“

”میں نہیں جانتا۔!“

”لیکن اس کا علم تو ہو گا ہی کہ ان کی پشت پر کون ہے۔!“

”ظاہر ہے۔ ورنہ میں یہ کیسے جانتا کہ وہ کیا چاہتے ہیں۔!“

”تب تو میں آپ کو ایک آسان ترین تدبیر بتاتا ہوں۔!“

”ضرور بتاؤ۔!“

”پولیس کو آگاہ کر دیجئے کہ وہ شخص آپ کو قتل کر دینا چاہتا ہے۔!“

”بڑی اچھی تدبیر بتائی۔!“ جیلانی سیٹھ زہر خند کے ساتھ بولا۔ گویا میں اتنی دیر تک اسی لئے

جھک مارتا رہا ہوں کہ تم یہ آسان تدبیر بتا کر رخصت ہو جاؤ۔!“

”میں نے کہا شاید آپ کو نہ سو جھی ہو۔۔۔۔۔!“

”پھر بیوقوفی کی باتیں شروع کر دیں۔ حالانکہ ابھی ابھی بقرابطہ کے لہجے میں بول رہے تھے۔!“
 ”بقرابطہ کو یونانی میں بو کر ٹیس کہتے ہوں گے جیسے سقرابطہ کو سو کر ٹیس کہتے ہیں۔!“
 ”میں نہیں جانتا۔!“ جیلانی سیٹھ نے بیزاری سے کہا۔

”خیر.... خیر.... تو میں یہ سمجھوں کہ وہ کوئی ایسا ہی معاملہ ہے جسے آپ پولیس کے علم میں نہیں لاسکتے۔!“

جیلانی کچھ نہ بولا۔ ڈھمپ نے کہا۔ ”پس ثابت ہوا کہ کوئی غیر قانونی ہی چکر ہے۔!“
 ”قطعی ثابت نہیں ہوتا....! ہو سکتا ہے میں کسی کے خلاف کوئی واضح ثبوت فراہم کیے بغیر پولیس سے رابطہ قائم نہ کرنا چاہتا ہوں....!“

”یہ بھی معقول بات ہے....!“ ڈھمپ سر ہلا کر بولا۔ ”دراصل میں یہی اطمینان کرنا چاہتا ہوں کہ قانون سے تو ٹکراؤ نہ ہوگا۔!“

”مطمئن رہو۔ میں کوئی جرم نہیں کر رہا۔ ایک ایسے شخص سے اپنا تحفظ کر رہا ہوں جس کے خلاف مجھے ثبوت فراہم کرنے ہیں۔!“

”کیا تنخواہ ہوگی۔!“

”کم سے کم اپنی ڈیمانڈ سے آگاہ کرو۔!“

”ڈھمپ خاموش ہو کر سوچنے لگا۔ پھر آہستہ سے بولا۔ ”قیام و طعام آپ کے ذمے ہو تو ساڑھے تین سو میں بھی کام چل جائے گا۔ نہ تمباکو نوشی کرتا ہوں اور نہ شراب پیتا ہوں۔ ساڑھے تین سو روپے چوٹم کے لئے کافی ہوں گے۔!“

”تم نے یہ خبر بھی اچھی سنائی ہے کہ شراب نہیں پیتے۔ میری طرف سے پانچ سو روپے جیب خرچ، قیام و طعام میرے ذمے۔!“

”ہرگز نہیں۔ اگر ڈیڑھ سوزاند ملے تو شراب بھی پینے لگوں گا۔!“

”عجیب آدمی ہو....!“ جیلانی سیٹھ ہنس کر بولا۔

”تو میں آج سے آپ کا باڈی گارڈ ہوں۔!“

”تم نے اپنی صحیح حیثیت معین کی ہے۔!“

”تو اٹھالاؤں اپنا سامان باربر شاپ سے۔!“

”ضرور اٹھالاؤ.... لیکن میری گاڑی میں جاؤ گے۔ ڈرائیونگ آتی ہے۔!“

”لائسنس بھی ہے جناب عالی! لیکن یہاں اس کا اندراج نہیں ہے۔ یہ کام آپ کراہی دیں

گے۔“

”چٹکی بجاتے... لیکن آج تمہیں ڈرائیور لے جائے گا۔“

”مجھے کوئی اعتراض نہیں۔ لیکن آپ حلقے کے تھانے میں رپورٹ ضرور کر دیں کہ مجھے

بحیثیت باڈی گارڈ رکھا ہے۔ اس طرح میں زیوالور رکھنے کا مجاز بھی ہو جاؤں گا۔“

”کبھی چلایا ہے زیوالور...!“

”جلد ہی آپ میری قادر اندازی کے بھی قائل ہو جائیں گے۔“

”آخر تم نے یہ سب اتنی سی عمر میں کیسے حاصل کر لیا۔“

”پہلی بار میٹرک میں فیل ہونے کے بعد سرکس میں بھرتی ہو گیا تھا۔ دو سال تک ٹریننگ

حاصل کی ہے۔ دو سال کے بعد باپ کو معلوم ہو سکا تھا کہ میں تو کماؤ پوت بن گیا ہوں.... بس

پھر اتنی پٹائی ہوئی کہ دوبارہ میٹرک میں داخلہ لینا پڑا۔“

”اب جاؤ اور اپنا سامان بیہیں لے آؤ.... میری گاڑی میں دیکھ کر حمزہ اور اس کے گر گے تم

سے دوبارہ الجھنے کا خیال ترک کر دیں گے۔“

”جی بہت بہتر.....!“



جولینا فنٹر واٹر ایک ایک سے عمران کے بارے میں پوچھتی پھر رہی تھی۔ پندرہ دن سے

غائب تھا۔ کوئی بھی اس کے بارے میں کچھ نہ بتا سکا۔ اب صرف صفدر اور نیو ہی باقی بچے تھے جن

سے ابھی تک ملاقات نہیں ہو سکی تھی۔ اس نے سوچا ہو سکتا ہے وہ انہیں بھی اپنے ساتھ ہی لے

گیا ہو۔ لیکن کہاں؟

عمران کے معاملے میں اس کا عجیب حال تھا سامنے ہوتا تو پھاڑ کھانے کو دوڑتی اور نظروں

سے او جھل ہونے پر عجیب سی بے چینی محسوس کرنے لگتی تھی۔ بہر حال اس وقت وہ پھر اس کی

تلاش میں نکلنے والی تھی کہ فون کی گھنٹی بجی.... اس نے بُرا سامنہ بنا کر ریسیور اٹھایا تھا۔ دوسری

طرف سے ایکس ٹو کی آواز آئی۔

”عمران کے سلسلے میں کیوں پوچھ گچھ کرتی پھر رہی ہو۔“

”وہ دراصل.... جناب اس نے مجھ سے کچھ رقم قرض لی تھی۔ لیکن وعدے کے مطابق

ادا لگی نہیں کی۔“ جولینا نے بڑی صفائی سے جھوٹ بولا۔

”میں نے تو آج تک نہیں سنا کہ اس نے کسی سے قرض لیا ہو۔ خیر یہ تم لوگوں کے اپنے معاملات ہیں۔!“

”وہ مجھ سے قرض لیتا ہے جناب دوسروں سے معلوم کر سکتے ہیں۔!“

”جولیانہ.... غیر ضروری باتیں نہیں! تمہیں ایک لڑکی کی نگرانی کرنی ہے۔ انٹر نیشنل کے کمرہ گیارہ میں ٹھہری ہوئی ہے۔ طہران سے آئی ہے لیکن ایرانی نہیں ہے! اس کے بارے میں زیادہ سے زیادہ معلومات فراہم کر کے مجھے براہ راست باخبر رکھو۔!“

”بہت بہتر جناب۔!“

”نیمو کمرہ نمبر بارہ میں مقیم ہے۔! تم لڑکی کی باہر کی مصروفیات پر نظر رکھو گی۔!“

”بہت بہتر جناب۔!“

”دوسری طرف سے سلسلہ منقطع ہو جانے پر اس نے ریسیور کرڈل پر رکھ کر بُرا سا منہ بنایا۔ تو نیمو.... انٹر نیشنل کے کمرہ نمبر ۱۲ میں مقیم ہے اور گیارہ میں وہ لڑکی.... جولیا سوچ رہی تھی۔ لڑکی طہران سے آئی ہے۔ لیکن ایرانی نہیں ہے۔ آخر نیمو کب سے وہاں مقیم ہے؟ اور ایکسٹو اس سے بھی باخبر ہے کہ وہ اس دوران میں عمران کے بارے میں پوچھ گچھ کرتی رہی ہے۔!

خیالات میں الجھی ہوئی وہ انٹر نیشنل تک پہنچی تھی۔ کمرہ نمبر گیارہ پہلی منزل پر تھا۔ لفٹ کی بجائے اس نے زینے استعمال کئے۔ لاؤنج میں پہنچ کر رک گئی۔ لیکن اندازہ کرنا دشوار تھا۔ وہ دونوں اپنے کمروں میں موجود بھی ہیں یا نہیں کچھ دیر لاؤنج ہی میں بیٹھی تھی۔ پھر اٹھ کر کمرہ نمبر بارہ کے سامنے آکھڑی ہوئی تھی۔

دروازے پر آہستہ سے دستک دی.... اندر سے قدموں کی چاپ سنائی دی تھی۔ دروازہ بھی کھلا تھا لیکن دروازہ کھولنے والا نیمو نہیں تھا۔ ایک لڑکی تھی۔ سرخ بالوں والی کوئی یورپین یا امریکن لڑکی! جولیانے بوکھلا کر ایک بار پھر دروازے کے نمبر پر نظر ڈالی۔ وہ بلاشبہ کمرہ نمبر بارہ ہی تھا۔

”کیا یہ کمرہ نمبر بارہ نہیں ہے۔!“ بلاآخر اس نے لڑکی سے سوال کیا جو اُسے حیرت سے دیکھے جا رہی تھی۔

”کمرہ نمبر بارہ ہے.... لیکن تم کون ہو....!“

”شائد مجھے غلط فہمی ہوئی تھی۔ معاف کرنا۔!“

”کوئی بات نہیں.... اب آئی ہو تو اندر آ جاؤ.... میں یہاں تنہا ہوں۔!“

”اف فوہ.... میں معافی چاہتی ہوں۔!“

”کیا بہت جلدی میں ہو۔!“

”نہیں کوئی ایسی جلدی بھی نہیں۔!“

”تو پھر آ جاؤ....!“

جولیا اچکچاہٹ کے ساتھ اندر پہنچی.... لڑکی لہجے سے انگریز معلوم ہوتی تھی۔ لیکن رویہ انگریزوں جیسا نہیں تھا۔ انگریزوں کی فطرت کے مطابق اسے دروازہ بند کر لینا چاہئے تھا۔ لیکن اس نے اسے کمرے میں داخل ہونے کی دعوت دے دی تھی۔ اجنبیوں سے اس حد تک اخلاق برتنا انگریزوں کی سرشت نہیں ہو سکتی۔

”کیا تم بیٹھو گی نہیں۔!“ اس نے جولیا سے کہا اور جولیا نے ایک کرسی پر بیٹھتے ہوئے اس کا شکریہ ادا کیا۔

”کیا تمہیں کسی کی تلاش ہے۔!“

”مجھے اطلاع ملی تھی کہ میرا ایک دوست کمرہ نمبر بارہ میں مقیم ہے۔!“

”دو تین دن پہلے ضرور رہا ہوگا۔ تین دن سے تو میں ہی مقیم ہوں اور عجیب اتفاق ہے کہ جس کے لئے آئی تھی وہ یہاں سے جا چکا ہے۔!“

”افسوس ہوا۔!“

”یہاں اور کسی کو نہیں جانتی۔ تم پہلی فرد ہو جس سے گفتگو ہو رہی ہے۔!“

”کہاں سے آئی ہو۔!“

”ایران سے.... یو کے سے تعلق ہے۔! ایران میں آثار قدیمہ پر ریسرچ کر رہی تھی۔! تمہارا تعلق کس ملک سے ہے۔!“

”میں جرمن بولنے والی سوئس ہوں۔!“

”مگر انگلش انگریزوں کے لہجے میں بولتی ہو۔!“

”میری ماں انگریز تھی۔!“ جولیا نے کہا ”میرا نام جولیا ٹافٹز وائر ہے یہاں ایک فرم میں کام کرتی ہوں۔!“

”میں روزا میکسویل ہوں....!“

دونوں نے مصافحہ کیا اور خواہ مخواہ ہنس پڑیں۔ پھر روزا نے پوچھا۔ ”کیا پیو گی۔!“

”پورٹ کے علاوہ اور کچھ نہیں پیتی....!“

روزانے فون پر روم سروس سے رابطہ قائم کر کے پورٹ کے لئے کہا تھا۔ اور جولیا سے بولی تھی۔! ”اب میری سمجھ میں نہیں آتا کہ کیا کروں۔!“

”کس سلسلے میں....!“

”جس کے پاس آئی تھی وہ یہاں سے جا چکا ہے اب میرے پاس اتنی ہی رقم ہے کہ دو دن تک اور قیام کر سکوں۔!“

”یہ تو اچھی خبر نہیں ہے۔!“

”میری خاصی بڑی رقم اس کی تحویل میں ہے۔!“

”کیا تم نے اسے اپنی آمد سے مطلع کر دیا تھا۔!“

”میرا خط پہنچنے سے پہلے ہی وہ یہاں سے جا چکا ہے۔ خط میں نے یہاں اس کے لیٹر بکس میں پڑا دیکھا۔!“

”پھر اب کیا کر دو گی....!“

”کچھ سمجھ میں نہیں آتا۔ مجھے اور اسے یہاں سے ساتھ ہی ایران واپس جانا تھا۔!“

”کیا تمہارے پاس واپسی کا ٹکٹ نہیں ہے۔!“

”یہی تو حماقت سرزد ہوئی تھی کہ واپسی کا ٹکٹ نہیں لیا تھا۔!“

”واقعی بڑی دشواری میں پڑ گئی ہو۔!“

کسی نے دروازے پر دستک دی اور اجازت مل جانے پر دروازہ کھول کر اندر داخل ہوا۔ روم سروس کا بیر تھا۔ پورٹ کی بوتل اور دو گلاس لایا تھا۔ ٹرے میز پر رکھ کر چلا گیا۔

روزانے دونوں گلاسوں میں پورٹ انڈیلی۔ گلاس ہولے سے ٹکرائے اور ہونٹوں کی طرف بڑھ گئے۔

”میں اتنی مالدار تو نہیں ہوں کہ تمہاری مدد کر سکوں۔!“ جولیا نے کہا۔ ”لیکن اگر تم چاہو تو ہوٹل چھوڑ کر میرے ساتھ قیام کر سکتی ہو۔!“

”سوال واپسی کا ہے۔!“

”اپنے سفارت خانے سے کیوں رجوع نہیں کرتیں۔!“

”بعض وجوہات کی بناء پر میں ایسا نہیں کر سکتی۔!“

”میں کچھ اور سوچوں گی۔!“ جولیا نے کہا۔

روزانے خاموشی اختیار کر لی تھی۔ ایسا معلوم ہوتا تھا جیسے ہر گھونٹ کے ساتھ اس کی

تشویش بھی بڑھتی جا رہی ہو۔ جولیا قریب ایک گھنٹے تک وہاں ٹھہری تھی اور اس دوران میں قطعی بھول گئی تھی کہ یہاں آئی کیوں تھی۔ بہر حال اسے مزید تسلیاں دے کر کمرے سے باہر نکلی تھی۔ زینوں کے قریب نیو نظر آیا۔ اور اسے اپنے پیچھے آنے کا اشارہ کر کے زینوں پر اتر گیا پھر وہ دونوں آگے پیچھے سڑک پر پہنچے تھے۔

”کیا خیال ہے تمہارا.... تم کیا کرتی پھر رہی ہو....!“ نیو نے جولیا سے سوال کیا۔

”یہی سوال میں تم سے بھی کر سکتی ہوں۔!“

”کیا تمہیں اس کے لئے کوئی ہدایت ملی ہے۔!“

”پہلے تم بتاؤ کہ کس کمرے میں مقیم ہو....!“

”کمرہ نمبر گیارہ میں۔!“

”لیکن آج تک تو ایسا نہیں ہو کہ ایکس ٹو سے اس قسم کی کوئی غلطی سرزد ہوئی ہو۔!“

”میں نہیں سمجھا۔!“

”اس نے مجھے ایک ایسی لڑکی کی نگرانی پر مامور کیا تھا جو اس کے بیان کے مطابق کمرہ نمبر

گیارہ میں مقیم تھی۔ اور اسی نے یہ بھی بتایا تھا کہ تم کمرہ نمبر بارہ میں رہتے ہو۔!“

”تمہارے سننے میں فرق آیا ہو گا۔!“

”سوال ہی نہیں پیدا ہوتا۔!“ وہ بیزار سی بولی۔ ”میں نے تو اسے تمہارا کمرہ سمجھ کر

دروازے پر دستک دی تھی۔!“

”کیا مجھ سے مل بیٹھنے کا بھی حکم ملا تھا۔!“

”نہیں....! پھر اس سے فرق بھی کیا پڑتا۔!“

”عمران صاحب نے پہلے ہی یہ بات ذہن نشین کرادی تھی کہ مجھے اتنا ہی کام کرنے کی

عادت ڈالنی ہوگی جتنے کا حکم ملے۔!“

”ختم بھی کرو۔“ جولیا ہاتھ جھٹک کر بولی۔ ”میں دراصل تم سے یہ معلوم کرنا چاہتی تھی کہ

عمران کہاں ہے۔ قریب پندرہ دن سے غائب ہے۔!“

”اس کے برخلاف میرا مشورہ ہے کہ تم فوری طور پر ایکس ٹو سے رابطہ قائم کر کے اسے اس

کی غلطی کا احساس دلادو۔ میں نے تم دونوں کی گفتگو سنی تھی۔!“

”اوہ.... مگر کہاں ہے۔!“

”اپنے کمرے سے۔ اس کے کمرے میں ایسے آلات چھپا دیئے گئے ہیں جن کے ذریعے اندر

ہونے والی گفتگو میں اپنے کمرے میں بیٹھ کر ریکارڈ کرتا رہتا ہوں۔ یہ اطلاع قطعی غلط ہے کہ یہاں وہ کسی کو نہیں جانتی۔ کم از کم دو مختلف آوازیں تو میں نے ریکارڈ کر رکھی ہیں۔“

”تب تو واقعی.... مجھے.... ایکس ٹو سے فوراً بات کرنی چاہئے۔ لیکن تم.... اس وقت تک نہیں ٹھہرو گے جب تک کہ میں سامنے والے بوتھ سے واپس نہیں آتی۔“

”یہاں نہیں ٹھہروں گا.... ادھر کیفے خیابان ہے.... وہیں آنا۔“

”اوکے....!“ کہہ کر جولیا سڑک پار کر گئی۔ دوسری طرف ایک پبلک کال بوتھ تھا اس نے فون پر ایکس ٹو کے نمبر ڈائل کئے اور جواب ملنے پر بولی۔ ”جولیا نا سر؟“

”کیا خبر ہے۔!“

”آپ نے کہا تھا کہ وہ لڑکی کمرہ نمبر گیارہ میں مقیم ہے۔!“

”اگر میں نے کمرہ نمبر گیارہ کہا تھا تو غلط کہا تھا۔!“

”بہر حال اس غلطی کی بنا پر اس سے مڈ بھیڑ ہو گئی....!“

”کیا مطلب....!“

جولیا نے جلدی جلدی پورا واقعہ دہرایا اور دوسری طرف سے آواز آئی۔ ”میں نے تم سے یہ تو نہیں کہا تھا کہ نیو سے مل بیٹھنے کی بھی کوشش کر ڈالنا۔!“

”جی نہیں.... آپ نے نہیں کہا تھا۔!“

”تو پھر....!“

”میں دراصل نیو سے معلوم کرنا چاہتی....!“

”جولیا نا.... کسی جھوٹ کی گنجائش نہیں۔“ وہ اس کی بات کاٹ کر بولا۔ ”تم نیو سے عمران کا پتہ معلوم کرنا چاہتی تھیں۔!“

جولیا تھوک نگل کر رہ گئی.... ”ہلو“ دوسری طرف سے آواز آئی۔

”یس سر....!“

”اگر وہ لڑکی تمہاری پیشکش منظور کر لے تو اسے اپنے ساتھ رانا پیلس لے آنا۔!“

”لیکن میرا جھوٹ فوراً ہی اس پر منکشف ہو جائے گا۔ کسی فرم میں کام کرنے والی اتنے

شاندار محل میں نہیں رہ سکتی۔“

”اس کی فکر مت کرو تمہیں اس کو وہیں لانا ہے....!“

”بہت بہتر جناب۔!“

دوسری طرف سے سلسلہ منقطع ہونے کی آواز آئی تھی۔ جولیا بوتھ سے باہر آئی تھی۔ اور مسلسل سوچے جا رہی تھی کہ آخر ایکس ٹو آجکل اتنا شریف کیوں ہو گیا ہے۔ زیادہ الجھتا نہیں۔ لہجے میں تلخی بھی نہیں ہوتی۔

کیفے خیابان کے چھوٹے سے ہال میں نیو کو تلاش کر لینا مشکل نہیں تھا۔ وہ ایک گوشے میں نظر آگیا۔!

”کیا رہی۔!“ نیو نے پوچھا۔

”سب ٹھیک ہے۔!“ وہ سامنے والی کرسی پر بیٹھتی ہوئی بولی۔ ”صرف کافی منگوا لو....!“

”بہت بہتر اور کوئی خدمت....!“

”زیادہ تیزی دکھانے کی ضرورت نہیں۔!“ جولیا اسے گھورتی ہوئی بولی۔

”بہت بہتر....!“ نیو نے سعادت مندی سے کہا۔ ”لیکن وہ شخص بڑا بد نصیب ہے۔!“

”فضول باتیں مت کرو.... وہ کہاں ہے۔!“

”یہ تو نہیں جانتا.... لیکن جس واقعے کے بعد غائب ہوئے ہیں اس کا علم ہے۔!“

”کیسا واقعہ۔!“

”اُسے واقعہ بھی نہ کہنا چاہئے۔ ایک بہت معمولی سی بات تھی.... لیکن حیرت انگیز کہی جاسکتی تھی۔!“

ویٹر آیا اور آؤڈر لے گیا تھا۔ جولیا مضطربانہ انداز میں نیو کی طرف دیکھے جا رہی تھی۔ نیو ہاتھ ملتا ہوا بولا۔ ”آج سردی کچھ زیادہ ہی معلوم ہو رہی ہے۔!“

جولیا نے اسے گھورتے ہوئے سر کو جنبش دی.... شدت سے غصہ آ رہا تھا اس پر۔ جلدی سے بات پوری نہیں کر دیتا۔ خواہ مخواہ بکواس کئے جا رہا ہے....!

”میں اس وقت ان کے فلیٹ ہی میں تھا۔ سلیمان اور اس کی بیوی آپس میں لڑ پڑے تھے کسی بات پر....!“

”دونوں کو جہنم میں جھونکو منظر نگاری کی ضرورت نہیں۔!“

”ہاں تو مسٹر عمران جوزف کو فلسفہ وجودیت کے بارے میں بتا رہے تھے کہ اس کا کہانیوں اور ڈراموں کے علاوہ اور کہیں وجود نہیں ہے۔ اور ژاں پال سارتر سوچتے سوچتے تھک گیا ہے۔

اس لئے فلسفہ کہولت زیادہ موزوں نام رہے گا اس کا....!“

جولیا دانت پیس کر رہ گئی۔ کچھ بولی نہیں۔ نیو کہتا رہا۔ ”پھر اچانک ایک تار آیا تھا۔ میں نہیں

جانتا کہ کیوں آیا تھا۔ تار کے مضمون سے بھی آگاہ ہوں لیکن اس کا مطلب سمجھنے سے قاصر۔“

”کیا مضمون تھا۔“ جولیا نے بے چینی سے پوچھا۔

”کتیا بچے دینے والی ہے۔“

”کیوں بکو اس کر رہے ہو۔“

”بڑی سے بڑی قسم کھا سکتا ہوں۔۔۔۔۔!“

”اچھا تو پھر۔۔۔۔۔!“

”عمران صاحب پر بوکھلاہٹ کا دورہ پڑا تھا۔ تار کے لفافے کو میز پر ڈال کر کسی سے کچھ کہے

بغیر فلیٹ سے نکل کھڑے ہوئے تھے۔ وہ دن ہے اور آج کا دن ان کا سراغ نہیں مل سکا۔“

”کتیا بچے دینے والی ہے۔“ جولیا آہستہ سے بڑبڑائی۔ کچھ سوچتی رہی پھر بولی۔ ”اگر تم

سنجیدگی سے کہہ رہے ہو تو یقیناً حیرت انگیز اطلاع تھی۔“

”اطلاع حیرت انگیز نہیں تھی بلکہ ان کا رویہ حیرت انگیز تھا۔“

”تم نے خود دیکھا تھا وہ صبح۔۔۔۔۔!“

”کہہ تو رہا ہوں کہ وہ جلدی میں تار کا لفافہ میز پر ڈال گئے تھے۔“

”کہاں سے آیا تھا تار۔“

”شاہ دارا سے۔۔۔۔۔ اطلاع دینے والے یا والی کا نام ”زریا“ درج تھا۔“

”زریا۔۔۔۔۔ میں اس نام کی ایک لیڈی ڈاکٹر سے واقف ہوں۔ جو شاہ دارا ہی میں رہتی ہے۔“

جولیا نے کہا۔ اور پھر کسی سوچ میں پڑ گئی۔



وہ شاہ دارا کی کامیاب ترین میڈیکل پریکٹیشنرز میں سے تھی۔ نام زریا تھا۔ اور تھی بھی دل

کش خط و خال والی۔ عمر پچیس اور تیس کے درمیان رہی ہوگی۔ دل کے امراض کی اسپیشلسٹ تھی

اس لئے متمول اور ادھیڑ عمر کے مرد بھی اس کے زیر علاج رہتے تھے۔ ان میں سے کئی اس حد تک

متاثر تھے کہ روز ہی دل کا ایک آدھ دورہ اپنے اوپر مسلط کر کے اس کا قرب حاصل کرنے کی

کوشش کرتے تھے۔ جیلانی سینٹھ بھی ایسے ہی لوگوں میں سے تھا۔ شام کا کچھ حصہ اس کے مطب

میں ضرور گزارتا۔ اس وقت بھی اس کی گاڑی زریا کے مطب کے سامنے رکی تھی۔ خود ہی گاڑی

ڈرائیو کر رہا تھا۔ اور ڈھمپ بحیثیت باڈی گارڈ کچھلی سیٹ پر تھا۔!

”کیا آپ کے قریب میری موجودگی بھی ضروری ہوگی جناب!“ اُس نے بڑے ادب سے پوچھا۔

”نہیں... یہاں ضرورت نہیں ہوگی! میں اپنا بلڈ پریشر چیک کرانے آیا ہوں!“

”مردوں کو مردوں اور عورتوں کو عورتوں سے بلڈ پریشر چیک کرانا چاہئے!“

”پھر یہ قوفی کی بات کی...!“

”یقین کیجئے... اللہ اسی طرح رحم کرتا ہے ورنہ بلڈ پریشر ہائی سے ہائی تر ہوتا رہتا ہے!“

”مت بکواس کرو!“ کہتا ہوا جیلانی سینٹھ گاڑی سے اتر گیا۔ ڈھمپ نے نیچے اتر کر اس کے

لئے دروازہ کھولنے کی ضرورت نہیں محسوس کی تھی۔ پچھلی سیٹ پر براجمان چیونگم سے شغل کرتا

رہا تھا۔

کچھ دیر بعد وہ بھی گاڑی سے اتر اٹھا۔ اور قریب ہی کے ایک کیفے کی طرف چل پڑا تھا۔ دفعتاً

کسی نے پیچھے سے آواز دی۔ ”پلی صاب!“

وہ رک کر مڑا اور سوچنے لگا کہ اس نے اسے کہاں دیکھا تھا۔ قریب پہنچ کر ابھنی نے کہا۔ ”یہ

تم کھلے بندوں کہاں پھر رہے ہو!“

”بند بندوں تو ناممکن ہے!“

”کہنے کا مطلب یہ کہ حمزہ کے پٹھے تمہیں سارے شہر میں تلاش کرتے پھر رہے ہیں!“

”کیا یہ جگہ سارے شہر میں شامل نہیں ہے! مجھے تو ابھی تک کوئی بھی دکھائی نہیں دیا...“

لیکن تم کون ہو...!“

”میں اس وقت وہاں موجود تھا جب تم حمزہ سے جھگڑا کر رہے تھے!“

”میں نہیں کر رہا تھا بلکہ اُسی نے شروع کیا تھا!“

”کچھ بھی ہو! تمہیں دو چار دن احتیاط برتنی چاہئے۔ ویسے سب کی ہمدردیاں تمہارے

ساتھ ہیں!“

”شکریہ... اس شہر کے لوگ بہت اچھے ہیں!“

”کیا تم کہیں باہر سے آئے ہو!“

”فرید آباد سے!“

”تب تو اور زیادہ محتاط رہو!“

”میری سمجھ میں نہیں آتا کہ کس طرح محتاط رہوں...!“

”خیر چھوڑو... آؤ... ایک ایک کپ چائے کا ہو جائے!“ وہ اس کا بازو پکڑ کر کیفے کی طرف

لے جاتا ہوا بولا۔ اور ٹھیک اسی وقت ایک عجیب طرح کی خوشبو ڈھمپ کے ذہن پر حملہ آور ہوئی تھی۔ بڑی مسحور کن خوشبو تھی۔ اس نے دو تین لمبی لمبی سانس لیں۔ اور جاگتا جگمگاتا شہر ایک دم تاریک ہو گیا۔ نہ صرف شہر تاریک ہو گیا بلکہ اس کا وجود بھی اسی تاریکی میں گھل مل گیا۔

پھر نہ جانے کتنی دیر بعد وہ تاریکی کسی پھرے ہوئے سمندر کی جھاگ اڑاتی ہوئی دیو پیکر لہروں میں تبدیل ہو گئی تھی۔ وہ لہریں اسے اچھالتی تھیں اور وہ بہت اونچائی سے پھر پانی کی سطح پر آگرتا تھا۔ لیکن آنکھیں نہیں کھل رہی تھیں۔ پھر کسی بہت بڑی مچھلی نے اس کی گردن دبوچی تھی اور پانی کی سطح پر سیدھا کھڑا کر دیا تھا۔ دفعتاً چاروں طرف روشنی پھیل گئی۔ وہ سخت زمین پر کھڑا جھوم رہا تھا۔ لیکن نہ وہ سڑک تھی اور نہ وہ ماحول۔ ایک بڑا سا کمرہ تھا۔ صرف پانچ کرسیاں پڑی ہوئی تھیں۔ اور ان پر پانچ سیاہ پوش بیٹھے نظر آرہے تھے سر تا پا سیاہ پوش۔ چہروں پر صرف آنکھوں کی جگہیں کھلی ہوئی تھیں۔

”اف۔۔۔۔۔ فوہ۔۔۔۔۔!“ ڈھمپ سر جھٹک کر بولا۔ ”تو یہاں بلیک بورڈ بیٹھا ہوا ہے۔!“

”خاموش رہو۔۔۔۔۔!“ ایک کرسی سے سروسی آواز آئی۔

ڈھمپ نے سختی سے ہونٹ بھیج لئے۔ کمرے میں صرف ایک ہی دروازہ تھا اور کمرہ ایئر

کنڈیشنڈ معلوم ہوتا تھا۔!

”تم کون ہو۔!“ وہی آواز پھر سنائی دی۔

”ڈھمپ۔!“

”یہ کیا ہوتا ہے۔!“

”میری شکل دیکھ لو۔۔۔۔۔ یہی ہوتا ہے۔!“

”تمہارا عہدہ کیا ہے۔!“

”ڈھمپوں کا کوئی عہدہ نہیں ہوتا۔ صرف عوام کے خادم ہوتے ہیں۔!“

”پولیس کے کس شعبے سے تعلق رکھتے ہو۔!“

”جس شعبے میں دل چاہے بھرتی کرادو۔!“

”سیدھی طرح بات کرو۔۔۔۔۔ یہ حمزہ غنڈے کا معاملہ نہیں ہے۔!“

”پھر کس شریف آدمی کے نمائندے ہو تم لوگ۔۔۔۔۔!“

بولنے والا دوسرے نقاب پوش کی طرف متوجہ ہو گیا۔۔۔۔۔ اور بولا۔! ”اسے سبق دو۔!“

وہ نقاب پوش اٹھا۔ ڈھمپ نے اس کے ہاتھ میں چمڑے کا لمبا سا چابک دیکھا۔

”شراب....!“ چابک کی آواز کمرے میں گونجی تھی... اور ڈھمپ نے لمبی چھلانگ لگا کر خود کو اس کی زد سے بچایا تھا۔

”کسی نانگ والے کے نمائندے معلوم ہوتے ہو!“ ساتھ ہی ریمارک بھی پاس کیا تھا۔!“
 ”ٹھہرو....!“ دوسرا نقاب پوش ریوالور نکالتا ہوا بولا۔ ”میں اسے کور کرتا ہوں.... اگر چابک کی مار سے بچے گا تو گولی کھائے گا۔!“

”اس کی نہیں ہوتی۔!“ ڈھمپ ہاتھ اٹھا کر بولا۔ ”ریوالور یا چابک.... ویسے آخر تم لوگ چاہتے کیا ہو۔!“

”اپنی حقیقت ظاہر کر دو....!“

”فرید آباد سے ملازمت کی تلاش میں آیا تھا۔ انٹرویو بھی دیا.... لیکن کامیابی نہیں ہوئی۔ اتنے میں وہ حاملہ کتیا نظر آگئی۔!“

”کیا بک رہے ہو۔ کیسی حاملہ کتیا۔!“

”کیسی حاملہ کتیا.... عجیب سوال ہے۔ حاملہ کا مطلب بتاؤں یا کتیا کا۔ تم کتیا نہیں سمجھتے۔ ارے ایسی کتیا جو بچے دینے والی ہو۔!“

”یہ کیا بک رہا ہے....!“ نقاب پوش نے اپنے برابر والے کی طرف دیکھ کر کہا۔

”وہ کیا بتائیں گے.... تمہاری ہی طرح کے تو ہیں۔ مجھ سے پوچھو....!“ ڈھمپ جلدی سے بولا۔!“ ہے تو حماقت ہی۔ بارہا شرمندہ بھی ہوا ہوں اپنی اس عادت پر۔ مگر مجبوری ہے۔ شاید کوئی کو مپلکس ہے۔ بچپن ہی سے یہ حال ہے کہ اگر کہیں کوئی حاملہ کتیا نظر آجائے تو اس وقت تک اس کی دیکھ بھال کرتا رہتا ہوں جب تک کہ وہ فارغ نہ ہو جائے۔ یہاں بھی یہی ہوا۔ ادھر سے گذر رہا تھا کہ پلایا کے نیچے وہ کتیا نظر آگئی.... بس اتنی ہی کہانی ہے میری.... ہاں.... وہ حمزہ خواجہ لڑ پڑا تھا.... ورنہ میں بہت شریف آدمی ہوں.... دادامیاں کی طرف سے ڈھمپ اور نانہال کی طرف سے کٹلمپ ہوں۔ شاید آپ لوگوں نے میرے تاناہا اور ڈکٹلمپ کا نام سنا ہو۔ جنہوں نے سڑکوں پر سے کوڑا اٹھانے کی مشین ایجاد کی تھی۔!“

”ہم نے نہیں سنا۔!“

”تو اب سن لو....!“

”جیلانی سے تمہارا کیا تعلق ہے۔!“

”ان کا باڈی گارڈ ہوں۔ حمزہ سے جھگڑے کے بعد انہوں نے مجھے اس ملازمت کی پیش کش

کی تھی۔ انہوں نے کہا تھا کہ انہیں اپنے کچھ کاروباری حریفوں کی طرف سے خطرہ ہے۔!“
 ”کیا خیال ہے؟ تمہاری عدم موجودگی میں اسے قتل کر دیا گیا ہو گا۔!“
 ”خدا کی پناہ....!“ ڈھمپ بوکھلا گیا۔

”تم ڈیوٹی پر تھے.... اگر گاڑی میں اس کی لاش ملی اور تم غائب ہوئے تو۔! پولیس پہلے ہی
 نے تمہاری طرف سے تشویش میں مبتلا ہے۔!“
 ”یہ تم لوگوں نے کیا کیا....!“
 ”ابھی نہیں ہوا.... لیکن یہی ہو گا۔!“

”بڑی بزدلی کی بات ہے.... اوہ.... خدا کی پناہ....!“ ڈھمپ کچھ کہتے کہتے رک گیا۔ پانچوں
 نے قہقہے لگائے تھے۔ اور پھر ان میں سے ایک بولا تھا! ”بیانی سے کہہ دینا کہ جس طرح تم
 حیرت انگیز طور پر ہم تک پہنچ گئے ہو اسی طرح ہم جب بھی چاہیں اسے بھی طلب کر سکتے ہیں۔!“
 ”تو وہ کاروباری حریف آپ ہی حضرات ہیں۔!“

”بکو اس ہے.... ہم اس جیسے حقیر آدمی کے حریف کس طرح ہو سکتے ہیں۔!“
 ”پھر تو میری عقل حیران ہے۔!“ ڈھمپ بے بسی ظاہر کرتا ہوا بولا۔
 ”کیا اس نے تمہیں تفصیل نہیں بتائی....!“

”نہیں.... بس اتنا ہی کہ انہیں اپنے کچھ کاروباری حریفوں کی طرف سے خطرہ ہے۔!“
 ”اس سے کہہ دینا کہ یہ آخری وارنگ تھی.... اس کے بعد ایک ایک کر کے اس کے
 سارے افراد خاندان ختم کر دیئے جائیں گے لیکن اسے زندہ رکھا جائے گا۔!“

”تو اس کا یہ مطالب ہوا کہ یہاں سے میری واپسی ممکن ہے؟“ ڈھمپ خوش ہو کر بولا۔
 ”آخری وارنگ پہنچانے کی حد تک تمہیں کوئی خطرہ نہیں۔ لیکن اگر اس کے افراد خاندان
 کے ساتھ تم بھی مارے گئے تو یہ تمہاری اپنی غلطی ہو گی۔!“
 ”ملازمت بھی ملی تو تلواری کی دھار پر۔!“ ڈھمپ براسا منہ بنا کر بولا۔

”تمہاری کیا حقیقت ہے اگر جیلانی پوری فوج بھی رکھ لے تو ہو گا وہی جو ہم چاہیں گے۔!“
 ”لیکن.... آخر تم لوگ مجھے پولیس والا سمجھنے پر کیوں مصر تھے۔!“
 ”خیال ہوا تھا کہ شاید اس نے پولیس سے مدد طلب کر لی ہے۔!“

”کیا وہ ایسا نہیں کر سکتے۔!“

”ہر گز نہیں۔! کوئی چور پولیس سے مدد طلب کرنے کا خیال بھی دل میں نہیں لاسکتا۔!“

”چور.... یعنی جیلانی سیٹھ....!“

”ایک گھٹیا قسم کا معمولی چور۔!“

”جی نہیں.... میں کس چکر میں پڑ گیا ہوں۔ مگر بھائیو! آخر اس بے چاری کتیا کا کیا قصور۔“

”تھا۔ آپ لوگوں نے اسے کیوں مار دیا۔ اور اس کے بچے کیوں اٹھوا لیے۔!“

”کیوں بکو اس کر رہے ہو ہم ایسا کیوں کرنے لگے۔ کیا اس نے کوئی ایسی کہانی بھی سنائی ہے!“

”جی ہاں.... ان کی صاحب زادی نے اپنے بیڈ روم کی کھڑکی سے سارا ماجرہ دیکھا تھا۔ کئی

آدمی ایک جیب سے اترے تھے۔ کتیا پر گولی چلائی تھی۔ اور اس کے بچوں کو اٹھالے گئے تھے۔!“

”اس معاملے کو پر اسرار بنا کر پیش کیا گیا ہے تمہارے سامنے.... ہو سکتا ہے وہ جیلانی ہی

کے آدمی رہے ہوں۔!“

”لیکن دوستو....! میں کوئی ایسا اہم آدمی نہیں ہوں۔ جسے کچھ باور کرانے کے لئے جیلانی

سیٹھ کو اس قسم کا نائف کھیلنا پڑے....!“

”اسی بنا پر تو ہمیں خیال ہوا تھا کہ تم کوئی اہم آدمی ہو۔!“

”تب تو مروا ہی دیا تھا جیلانی سیٹھ نے۔!“

”اب کیا ارادہ ہے.... ملازمت جاری رکھو گے....!“

”ابھی کچھ کہہ نہیں سکتا۔!“

”ہمیں اس سے کوئی سروکار نہیں۔ ہم تو چاہتے ہیں کہ تم پوری وضاحت کے ساتھ ہماری

آخری وارننگ اس تک پہنچا دو۔!“

دفعۃً ڈھمپ نے پھر وہی خوشبو محسوس کی تھی۔ سر چکرایا تھا اور وہ ایک بار پھر ڈھیر ہو گیا تھا۔

دوسری بار آنکھ کھلی تو سب سے پہلے سردی اور تیز ہوا کا احساس ہوا۔ پھر تاریکی ہی

تاریکی.... اور بدبو کے بھپکے.... اٹھنا چاہا لیکن سر چھت سے ٹکرایا تھا.... خدا کی پناہ.... کیا وہ کسی

صندوق میں بند ہے....! اس نے سوچا اور تیزی سے سر سہلانے لگا.... ٹھیک اسی وقت کسی گاڑی

کے ہیڈ لیمپس کی روشنی نظر آئی تھی.... اور وہ اچھل پڑا تھا۔ ایک بار پھر سر میں چوٹ آئی اور وہ

گھٹنوں کے بل چلتا ہوا پلایا سے باہر نکل آیا۔ یہ وہی پلایا تھی جس کے نیچے کتیا نے بچے دیئے تھے۔

وہ جیلانی سیٹھ کے بنگلے تک آیا۔ چوکیدار دھاڑا تھا۔ ”کون ہے؟“

”بس بس.... زیادہ تیزی دکھانے کی ضرورت نہیں۔!“ ڈھمپ بیزاری سے بولا۔

”کون پلایا صاحب....!“ چوکیدار نے سخت لہجے میں کہا۔ ”پھانگ نہیں کھلے گا صاحب

نے کہا ہے صبح کو آکر اپنا سامان لے جانا۔“

”کیا بات ہے؟ آخر ہوا کیا۔!“

”تم صاحب کو بتائے بغیر غائب ہو گئے تھے۔ صاحب ناراض ہیں۔!“

”اگر جاگ رہے ہیں تو انہیں اطلاع دے دو کہ میں واپس آ گیا ہوں۔۔۔۔۔ اگر اس وقت

ملاقات نہ ہو سکی تو پھر کبھی نہ ہوگی۔!“

دفعۃً کہیں دور سے جیلانی سیٹھ کی آواز آئی۔ ”کون ہے۔۔۔ کیا بات ہے؟“

”میں ہوں سیٹھ یہ چوکیدار پھانک نہیں کھول رہا۔“ ڈھمپ نے ہانک لگائی۔

”یہ کیا حرکت تھی؟“ اس بار قریب ہی سے آواز آئی۔

”پھانک کھول دو۔۔۔۔۔!“ جیلانی نے چوکیدار سے کہا۔

”اور پھر تھوڑی دیر بعد ڈھمپ لاہوری میں بیٹھا اپنی کہانی سنا رہا تھا۔ جیلانی سیٹھ کے

چہرے کی رنگت پھلکی پڑتی جا رہی تھی۔ اس کے خاموش ہونے پر تھوک نکل کر بولا۔ ”تو تم کیفے

بہار والے فٹ پاتھ پر تھے۔!“

”جی ہاں! چائے کی طلب ہوئی تھی۔ میں نے کہا جب تک آپ بلڈ پریشر چیک کرائیں میں

ایک کپ چائے پی لوں۔۔۔۔۔!“

”اور وہیں تم پر غشی طاری ہوئی تھی۔!“

”جی ہاں! میں بیان نہیں کر سکتا کہ کیسی خوشبو تھی۔!“

”کئی آدمی بے ہوش ہوئے تھے۔ اور انہیں ہسپتال پہنچایا گیا تھا۔ تمہیں بھی شاید اسی بہانے

سے کوئی اٹھالے گیا ہوگا۔!“

”جو کچھ بھی ہوا ہو! اب اس کا ذکر فضول ہے! آخری وارنگ میں نے آپ تک پہنچادی۔!“

”میری سمجھ میں نہیں آتا کہ کیا کروں۔۔۔۔۔!“

”اگر اپنے خاندان والوں کی زندگیاں عزیز ہیں تو ان کا مطالبہ مان لیجئے۔!“

”کون سا مطالبہ۔!“

”وہی جس کی وضاحت آپ نے نہیں کی تھی۔!“

”میں اس کی وضاحت نہیں کر سکتا۔!“

”آپ کی مرضی! لیکن اب مجھے چھٹی دیتجئے! نقاب پوشوں سے مجھے ہول آتا ہے۔ ایسی فلمیں

بھی نہیں دیکھتا جن میں کسی نقاب پوش کا ردل بھی شامل ہو۔ وہ پانچوں مجھے خطرناک لگے تھے۔!“

”بس ڈر گئے۔!“

”نہیں سیٹھ! لیکن کسی معاملے کو پوری طرح سمجھے بغیر دخل اندازی بھی نہیں کرتا۔ اور آپ خود سوچئے کہ ان لوگوں نے کتنی آسانی سے مجھے اٹھوایا تھا۔!“

”لیکن وہ تمہیں کوئی نقصان بھی تو نہیں پہنچا سکے۔!“

”محض اسلئے انہوں نے مجھے وقتی طور پر بخش دیا تھا کہ میں ان کا پیغام آپ تک پہنچا دوں۔!“

”ہاں یوں بھی سوچا جاسکتا ہے۔!“

”سوچا نہیں جاسکتا۔ بلکہ حقیقت یہی ہے۔ انہوں نے یہی کہہ کر مجھے واپس کیا تھا کہ میں ان

کا پیغام آپ تک پہنچا دوں۔!“

”دیکھا جائے گا۔! میں بھی کسی قدر وزن رکھتا ہوں۔ ورنہ وہ اتنے دنوں سے صرف دھمکیاں

ہی نہ دیتے رہتے۔!“

”آپ کے خاندان والوں کی زندگیوں کا سوال ہے۔!“

”ڈھمپ کہیں انہوں نے تمہیں رشوت دے کر اپنا ہم نوا نہ بنالیا ہو۔!“

”بس سوچے جائیے۔ میں تو چلا۔ اسی وقت اپنا سامان بھی اٹھاؤں گا۔!“

”ٹھہرو! جیلانی ہاتھ اٹھا کر بولا۔ ”تم اس طرح نہیں جاسکتے۔! میں واقعی خطرے میں ہوں۔!“

”سوال تو یہ ہے کہ میں ایسے حالات میں کیا کر سکوں گا۔ خدا کی پناہ! میں تو اسے خوشبو کا حملہ

ہی کہوں گا۔!“

”بہر حال انہوں نے تمہیں اچھی طرح مرعوب کیا ہے۔!“

”میری کیا اہمیت ہے۔ یہی سوال میں نے ان سے بھی کیا تھا۔ اور وہ تو مجھے پولیس کا آدمی

بھی سمجھتے تھے۔!“

”ان کا خدشہ بے بنیاد نہیں تھا۔! ان کے خلاف میں پولیس کی مدد بھی لے سکتا ہوں۔!“

”تو پھر یہی کیجئے۔ ورنہ آپ کے افراد خاندان۔!“

”بس۔۔۔!“ جیلانی ہاتھ اٹھا کر بولا۔ ”بار بار افراد خاندان کا حوالہ نہ دو۔!“

”بہت بہتر۔!“ ڈھمپ سر ہلا کر بولا۔ ”لیکن آپ نے مجھے جس مقصد کے تحت ملازم رکھا

ہے اس میں ناکام ہو چکا ہوں۔!“

”تمہاری جگہ کوئی اور ہوتا تو اس کا بھی یہی حشر ہوتا۔!“

”ایسے حالات میں میرا عدم اور وجود دونوں برابر ہیں۔!“

”میں ایسا نہیں سمجھتا۔!“

”تو میری ملازمت پر قرار رہے گی۔!“

”صد فیصد۔ میں دراصل یہ سمجھا تھا کہ تم نے غیر ذمہ داری کا مظاہرہ کیا ہے۔!“

”اس کا تو سوال ہی نہیں پیدا ہوتا سیٹھ.... کبھی ضرورت پڑی تو آپ دیکھ ہی لیں گے۔“

”یہ آپ بلڈ پریشر چیک کرانا چھوڑ دیجئے۔!“

”کیا مطلب۔!“

”روزانہ ناشتے کے بعد لہسن کے تین جوے لے کر منہ میں ڈالنے اور کچل کر نگل جائیے۔“

خدا نے چاہا تو کبھی بلڈ پریشر ہائی نہیں ہوگا۔ معالج حضرات اگر مریضوں کو الجھائے نہ رکھیں تو

بڑی بڑی کوٹھیاں کیسے تعمیر کرا سکیں۔!“

”فضول باتیں نہ کرو جا کر سو جاؤ۔!“

”اور ہاں ان لوگوں نے کتیا کی موت اور اس کے بچوں کے غائب ہو جانے والے واقعے سے

اپنی لاعلمی کا اظہار کیا تھا۔ ان کا خیال ہے کہ یہ سب آپ ہی نے کرایا تھا تاکہ حالات پر اسرار بن

جائیں....!“

”مجھے اس سے کیا فائدہ ہو سکتا ہے۔!“

”مجھ سے سوال نہ کیجئے۔ میں نے انکا کہا بتایا تھا۔ اس سلسلے میں میری اپنی کوئی رائے نہیں۔!“

”اگر انہوں نے تمہیں مجھ سے برگشتہ کرنے کی کوشش کی تھی تو مجھے سوچنا پڑے گا۔!“

”ڈھمپ اسے غور سے دیکھتا ہوا بولا۔“ کیا سوچنا پڑے گا۔!“

”یہی کہ تم کسی نہ کسی طرح سچ جچ میرے لئے بہت اہم ہو۔!“

”اس کا یہ مطلب ہوا کہ میں خود نہیں جانتا کہ میں کیا چیز ہوں....!“

”وقت ہی بتائے گا کہ تم کیا چیز ہو۔!“

”اپنی دانست میں تو میں نے ابھی تک ایک ہی خدمت کی ہے۔!“

”کیا....!“ جیلانی چونک کر اسے گھورنے لگا۔“

”نانا جان.... مسٹر ہاورڈ کلمپ کی بیاض خاص کا نسخہ برائے پائی بلڈ پریشر آپ کے گوش

گزار کر دیا ہے۔ اور استدعا کی ہے کہ زیباؤں سے دور رہنے ورنہ محض دیدار ہی سے بلڈ پریشر ہائی

جھپ اگا سکتا ہے....!“

”پھر بکواس شروع کر دی.... جاؤ سو جاؤ....!“ جیلانی آنکھیں نکال کر بولا۔

”آپ کی آنکھیں بہت خوبصورت ہیں جناب۔! مجھے یقین ہے کہ وہ خود ہی چاہتی ہوگی کہ آپ روزانہ اپنا بلڈ پریشر چیک کرا لیا کریں۔!“

”چلے جاؤ ورنہ تھپڑ رسید کر دوں گا۔!“ جیلانی نے جھپنی ہوئی ہنسی کے ساتھ کہا۔
 ”او کے باس! کہہ کر ڈھمپ دروازے کی طرف مڑ گیا۔ ٹھیک اسی وقت اسے ایسا محسوس ہوا جیسے باہر کوئی موجود ہو۔ جھٹکے کے ساتھ اس نے دروازہ کھولا تھا۔ باہر جو کوئی بھی تھا تیزی سے بائیں جانب والی تاریک راہداری میں غائب ہو گیا۔

ڈھمپ پورے بنگلے کو پہلے ہی دیکھ چکا تھا۔ جانتا تھا کہ اب کس طرح اور کہاں اس سے دوبارہ مڈ بھیڑ ہو سکے گی۔ بڑی تیزی سے وہ بائیں جانب مڑا تھا اور ایک کمرے میں گھس کر دوسری طرف نکل گیا تھا۔ پھر زینوں کے قریب اس نے اسے جا ہی لیا۔

”خدا کی پناہ۔!“ وہ اس کا راستہ روکتا ہوا بولا۔ ”آپ ہیں....!“

غزالہ کئی قدم پیچھے ہٹ گئی۔

”پاپا کی ٹوہ میں رہتی ہو.... بُری بات ہے....!“

”خاموش رہو....!“ وہ آہستہ سے سخت لہجے میں بولی۔ ”اوپر چلو....!“

”جی بہت بہتر....!“ ڈھمپ نے سعادت مندانہ انداز میں کہا اور اس سے پہلے ہی زینوں پر جا چڑھا۔ وہ اسے اپنی خواب گاہ کے برابر والے کمرے میں لے آئی تھی۔

”میں نے ساری باتیں سنی تھیں۔!“ اس نے ڈھمپ کی طرف دیکھے بغیر کہا۔

”ارے باپ رے....!“

”تم مجھے ایمان دار آدمی معلوم ہوتے ہو۔!“

”عزت افزائی کا شکریہ۔!“

”جھوٹ نہیں سننا چاہتی۔!“

”میں نے سیٹھ صاحب کو جو کچھ بھی بتایا ہے اس میں ایک فیصد بھی جھوٹ شامل نہیں۔!“

”مجھے اس سے بحث نہیں۔ میں تم سے جو کچھ معلوم کرنا چاہتی ہوں اس کے سلسلے میں تم

دروغ گوئی سے کام نہیں لو گے۔!“

”سوال ہی نہیں پیدا ہوتا۔!“

”کیا ڈیڈی کوئی غیر قانونی کام کر رہے ہیں۔!“

”خدا ہی جانے.... میں یقین کے ساتھ نہیں کہہ سکتا۔! جو کچھ مجھے بتایا وہی میں نے ان

نامعلوم آدمیوں کے سامنے بھی دہرایا تھا۔ آپ بھی سن لیجئے انہوں نے اپنے بعض کاروباری حریفوں کی دستبرد سے بچنے کے لئے میری خدمات حاصل کی ہیں۔“

”وہ نامعلوم آدمی کیا چاہتے ہیں....!“

”مجھے معلوم ہو جائے تو ان کی چاہت کا خاتمہ چٹکی بجاتے کر سکتا ہوں۔“

”کیا انہوں نے اپنے کاروباری حریفوں کی نشان دہی بھی کی ہے۔“

”جی نہیں۔“

”باڈی گارڈ تو زندگی کی حفاظت کے لئے رکھا جاتا ہے۔“

”اسے لائف گارڈ کہتے ہوں گے۔ باڈی گارڈ تو صرف اوپری ٹوٹ پھوٹ کا ذمہ دار ہوتا ہے۔“

”یعنی تم یہ کہنا چاہتے ہو کہ وہ کاروباری حریف زندگی کے خواہاں نہیں ہیں صرف ہاتھ پیر

توڑ دینا چاہتے ہیں۔“

”میں کچھ بھی نہیں کہنا چاہتا مس صاحبہ! لیکن اب آپ میرے ایک سوال کا جواب دیجئے۔“

”پوچھو! کیا پوچھنا ہے۔“

”آپ کو یہ خدشہ کیوں کر لاحق ہوا کہ آپ کے ڈیڈی کوئی غیر قانونی کام کر رہے ہیں۔“

”بہترے بزنس مین کر رہے ہیں اور اسے برا نہیں سمجھتے۔“

”آپ کے ڈیڈی کیا کر سکتے ہیں۔“

”یہ میں نہیں جانتی۔ لیکن ایک ایسے تاجر کو جانتی ہوں جو بظاہر دیسی گھی کی تجارت کرتا

ہے۔ لیکن اصل بزنس چرس کی اسمگلنگ ہے۔“ غزالہ نے کہا۔

”گھی کی تجارت ہونے کی بنا پر چرس کی نقل و حرکت آسان ہو جاتی ہے۔! گھی کے کنستروں

میں دو خانے بنوائے گئے۔ نچلے خانے میں چرس اور اوپر گھی بھرا ہوا ہے۔! کسٹم والے جھک مار کر

رہ جائیں گے۔ یہ بات تو سمجھ میں آسکتی ہے لیکن آپ کے ڈیڈی کا بزنس....!“

”ان کے مختلف بزنس ہیں۔“

”آخر کس بزنس کی آڑ میں وہ کوئی غیر قانونی بزنس بھی کر سکتے ہیں۔“

”یہ میں نہیں جانتی۔“

”آپ کے ڈیڈی شریف آدمی ہیں۔ ان کے بارے میں ایسی باتیں نہ سوچئے....!“

”میں ان کیلئے فکر مند ہوں اور تمہاری وجہ سے اس فکر مندی میں مزید اضافہ ہو گیا ہے۔“

”اگر ایسی بات ہے تو اسی وقت میں یہ ملازمت ترک کرنے کو تیار ہوں۔“

”تم غلط سمجھے۔! میں صرف یہ چاہتی ہوں کہ تم مجھ سے ساز باز کر لو۔!“

”اس ساز باز کی نوعیت کیا ہوگی۔!“

”اگر تمہیں معلوم ہو جائے کہ ڈیڈی کوئی غلط کام کر رہے ہیں تو مجھے آگاہ کر دینا۔!“

”یہ قطعی ناممکن ہے! اس سے میرے کردار میں حرف آئے گا لیکن اگر میں اچانک غائب ہو جاؤں تو یہی سمجھ لیجئے گا۔!“

”کیا مطلب۔!“

”اگر مجھے شبہ بھی ہو گیا کہ وہ کوئی کام خلاف قانون کر رہے ہیں تو پھر یہاں نہیں نکلوں گا۔!“

”یہ تو کوئی بات نہ ہوئی۔۔۔۔!“

”میں نے آپ کے ڈیڈی کو بھی آگاہ کر دیا ہے کہ میں کسی غیر قانونی حرکت میں ملوث ہونا پسند نہیں کروں گا۔!“

”دوسری بات۔۔۔۔! آخر ڈیڈی نے کس بناء پر تمہیں اس قدر قابل اعتماد سمجھ لیا کہ تم اس طرح بنگلے میں گھومتے پھر رہے ہو۔!“

”اس سلسلے میں خود اپنے ذہن کو ٹٹولئے۔۔۔۔ آخر آپ کس بناء پر مجھ سے اس قسم کی باتیں کر رہی ہیں۔۔۔۔ اور یہاں لے آئی ہیں۔۔۔۔!“

”تت۔۔۔۔ تم۔۔۔۔!“ وہ ہکا کر رہ گئی۔ پھر ہنس کر بولی۔ ”تمہاری شکل ہی ایسی ہے۔۔۔۔!“

”آپ نے ہم دونوں کی پوری گفتگو سنی تھی۔!“ ڈھمپ نے اس ریمارک کو نظر انداز کر کے پوچھا۔

”ہاں۔۔۔۔ میں نے پوری گفتگو سنی تھی۔!“

”اور میں دیکھ رہا ہوں کہ اپنے ڈیڈی کی طرح آپ بھی ان پانچوں نقاب پوشوں اور ان کی دھمکیوں سے مرعوب نظر نہیں آتیں۔۔۔۔!“

”میری ہی طرح انہوں نے بھی اس واقعے پر یقین نہ کیا ہوگا۔!“

”کیا مطلب۔۔۔۔!“

”اپنی نوکری پکی کرنے کے لئے تم نے یہ کہانی گھڑی ہے۔!“

”وہ تیزی سے دروازے کی طرف مڑا تھا۔۔۔۔ اور باہر نکل گیا تھا۔“



جولیا اسے ساتھ لے کر ہوٹل سے نکلی تھی۔ اور رانا پیلن کی طرف روانہ ہو گئی تھی۔ اور اس کام کے لئے اپنی گاڑی استعمال کرنے کی بجائے ٹیکسی کا انتظام کیا تھا لیکن ایک بات سمجھ میں نہیں آئی تھی۔ اس نے روانگی سے قبل ایکس ٹو کو اطلاع دی تھی۔ اور ایکس ٹو نے اسے بتایا تھا کہ کن راستوں سے گذر کر اسے رانا پیلن تک پہنچنا ہے آخر اس کی کیا ضرورت تھی۔ مقصد تو رانا پیلن تک پہنچنا تھا۔ خواہ کوئی راستہ اختیار کیا جاتا۔ اور پھر ایکس ٹو ہی کی ہدایت کے مطابق اپنی گاڑی انٹرنیشنل کی کمپاؤنڈ میں چھوڑ دینی پڑی تھی۔ اس نے خصوصیت سے تاکید کی تھی کہ کتنی اگنیشن ہی میں چھوڑ دی جائے۔ اس کا مطلب یہی ہو سکتا تھا کہ گاڑی کوئی اور وہاں سے لے جائے گا۔ بہر حال اب وہ ٹیکسی میں روزا میکسویل کو بتائے ہوئے راستوں سے رانا پیلن کی طرف لے جا رہی تھی۔ اس طرح ٹیکسی کو ایک سنان راستے سے بھی گذرنا پڑا۔ جو صرف نیول ہیڈ کوارٹر کی گاڑیوں کے لئے مخصوص تھا۔ ٹیکسی ڈرائیور نے انہیں آگاہ بھی کیا تھا کہ وہ عام راستہ نہیں ہے۔ لیکن جولیا نے اسے باور کرانے کی کوشش کی تھی کہ انہیں روکا نہیں جائے گا۔ ویسے یہ اور بات ہے کچھ ہی دور چلنے کے بعد ان کا راستہ ایک لمبی سی گاڑی نے روک لیا ہو۔ بیچ سڑک پر آڑی کھڑی کی گئی تھی۔ ٹیکسی والا ہارن پر ہارن دیتا رہا۔ لیکن وہ اپنی جگہ سے ہلی تک نہ تھی۔ بالآخر اس نے اس کے قریب پہنچ کر ٹیکسی روک دی اور دوسرے ہی لمحے میں اس کے دیوتا بھی کوچ کر گئے۔ کیونکہ دوریو الوور کی نالیں ان کی طرف اٹھی تھیں۔ تیسرا آدمی گاڑی سے اتر کر ٹیکسی کے قریب آیا اور ڈرائیور کو قہر آلود نظروں سے گھورتا ہوا بولا۔ ”تم چپ چاپ بیٹھے رہنا نہیں تو کھوپڑی میں سوراخ ہو جائے گا!“

جولیا نے آواز سے پہچانا تھا کہ وہ صفدر کے علاوہ اور کوئی نہیں ہو سکتا۔ ویسے میک اپ اتنا ہی مکمل تھا کہ اس کے فرشتے بھی نہ پہچان سکتے۔“

”یہ کیا ہو رہا ہے۔!“ روزا خوف زدہ سی آواز میں بولی۔

”تم دونوں خاموشی سے اتر کر گاڑی میں بیٹھ جاؤ۔!“ ان سے کہا گیا۔

”لہلہ.... لیکن کیوں۔!“ جولیا نے بدحواسی کی ایکٹنگ کی۔

”یہ بعد میں بتا دیا جائے گا۔ جلدی کرو۔!“

اس نے ٹیکسی کا دروازہ کھولا تھا۔ ڈرائیور اپنی سیٹ پر بیٹھا ہنپتا رہا۔ اس نے انجن بند نہیں کیا تھا۔
 ”انجن بند کر دو۔!“ صفدر ڈپٹ کر بولا۔ ڈرائیور نے مشینی انداز میں تعمیل کی تھی۔
 ان دونوں کو ٹیکسی سے اتر کر دوسری گاڑی میں بیٹھنا پڑا تھا۔ صفدر بھی ان کے قریب ہی
 چھلی سیٹ پر بیٹھ گیا۔
 ”وقع ہو جاؤ۔!“ اس نے ٹیکسی ڈرائیور کی طرف ہاتھ اٹھا کر سخت لہجے میں کہا تھا۔ اور
 ڈرائیور نے انجن اسٹارٹ کر کے ٹیکسی اسی طرف موڑ دی تھی جدھر سے آیا تھا۔ دوسری گاڑی
 بھی سیدھی ہوئی اور سفر دوبارہ شروع ہو گیا۔
 ”تم لوگ غیر ملکوں کو بوٹ کر اچھی مثال نہیں قائم کرو گے۔!“ جولیا کپکپاتی ہوئی آواز
 میں بولی۔

”خاموش بیٹھی رہو۔!“ صفدر غرایا۔ اس نے بھی اپنا ریوالور نکال کر گود میں رکھ لیا تھا۔
 روزا میکسویل کی تو گھٹھی بندھ گئی تھی۔ ایسا معلوم ہوتا تھا جیسے اُس کے حلق سے تو اب
 آواز ہی نہ نکل سکے گی۔ کبھی کبھی شکایت آمیز نظروں سے جولیا کی طرف دیکھ لیتی تھی۔!
 دفعتاً جولیا نے اس سے کہا۔ ”بے فکر رہو! ٹیکسی ڈرائیور پولیس کو مطلع ضرور کرے گا۔ اور یہ
 لوگ ہمارا بال بھی بیکانہ کر سکیں گے۔!“
 اس پر صفدر نے قہقہہ لگایا تھا۔ لیکن اظہار خیال نہیں کیا تھا۔ گاڑی تیز رفتاری سے آگے
 بڑھتی رہی۔

”آخر تم لوگ چاہتے کیا ہو۔!“ جولیا تھوڑی دیر بعد بولی۔
 ”کچھ بھی نہیں۔ اگر تم دونوں نے خاموشی سے تعاون کیا تو تمہیں کوئی گزند نہیں پہنچے گا۔!“
 ”یعنی ہم چپ چاپ تمہارے ساتھ چلتے رہیں۔!“
 ”یہی مطلب ہے۔!“ صفدر بولا۔
 ”آخر کیوں۔!“

”تم شاید بہت زیادہ بولنے کی عادی ہو۔!“
 ”ہم مٹی کے تو بنے نہیں ہیں۔!“
 ”بہت زیادہ بہادری نہ دکھاؤ۔!“
 ”حُج۔۔۔ خاموش رہو۔!“ روزا جولیا کے زانو پر ہاتھ رکھ کر بولی۔
 جولیا نے اس کے ہاتھ میں لرزش سی محسوس کی۔

صفدر کو تو اس نے آواز سے پہچانا تھا لیکن وہ دونوں کون تھے! وہ سوچتی رہی اتنے میں روزا نے جرمن زبان میں کہا۔ ”اب کیا ہو گا۔۔۔۔۔۔ یہ لوگ بتاتے کیوں نہیں کہ اس کا مقصد کیا ہے۔!“

”میں بہت شرمندہ ہوں۔!“ جولیا بھرائی ہوئی آواز میں بولی ”نہ میں تمہیں ہوٹل سے نکالتی نہ یہ افتاد پڑتی۔!“

”میں تمہیں الزام نہیں دے رہی۔!“ روزا جلدی سے بولی۔ ”کیا یہ لوگ ہمیں فروخت دیں گے۔ میں نے سنا تھا کہ ان اطراف میں اب بھی بردہ فروشی ہوتی ہے۔!“

”نہیں۔۔۔۔۔۔ یہ غلط ہے۔۔۔۔۔۔ میں کئی سال سے یہاں مقیم ہوں۔ پہلی بار اس قسم کے واقعے سے دوچار ہوئی ہوں۔ تصور بھی نہیں کر سکتی تھی۔!“

”جب تو تم ان سے پوچھو کیا یہ سب کچھ میری وجہ سے ہو رہا ہے۔!“

”تمہاری وجہ سے کیوں؟ تمہیں یہاں والے کیا جانیں۔!“

”تم پوچھو تو۔۔۔۔۔۔ ہو سکتا ہے اسی نے کوئی کھیل شروع کیا ہو جس کیلئے میں یہاں آئی تھی۔!“

”یہ تم دونوں نے کس زبان میں گفتگو شروع کر دی ہے۔!“ صفدر نے انگلش میں کہا۔

”ہم اس وقت تک تمہاری کسی بات کا جواب نہیں دیں گے جب تک تم ہمیں اس حرکت کا مقصد نہیں بتاؤ گے۔!“ جولیا نے بھی انگلش ہی میں جواب دیا تھا۔!

”ہم اس کے علاوہ اور کچھ نہیں جانتے کہ تمہیں ایک جگہ پہنچانا ہے۔!“

”اس کا مطلب یہ ہوا کہ یہ کام تم کسی اور کے لئے کر رہے ہو۔!“

”یہی بات ہے۔۔۔۔۔۔!“ صفدر سر ہلا کر بولا۔

”وہ کون ہے۔!“

”میں نے کہا تھا کہ خاموش بیٹھو۔!“ صفدر نے غصیلی آواز میں کہا۔

”چپ رہو۔۔۔۔۔۔!“ روزا نے پھر جولیا کا زانو دبا یا۔

گاڑی اب ایک کچے راستے پر چل رہی تھی۔ جس کے دونوں اطراف میں دور دور تک کپاس کے کھیت بکھرے ہوئے تھے۔ کچھ اندازہ ہی نہیں ہو سکا تھا کہ گاڑی کب شہر کی حدود سے باہر نکل گئی تھی۔

دفعۃً جولیا تذبذب میں پڑ گئی۔ ہو سکتا ہے یہ صفدر نہ ہو۔ اگر اس قسم کی کوئی اسکیم ہوتی تو اسے لاعلم رکھنے کا کیا مقصد ہو سکتا ہے۔! مگر ایکس ٹو کی ہدایات پر غور کرتے ہی پھر سارے شبہات رفع ہو گئے شاید اسی لئے اس نے راستوں کی نشان دہی کر دی تھی کہ سنسان سڑک پر اس

کے دوسرے ماتحت بہ آسانی اپنی کارگذاری دکھائیں۔

گاڑی ایک جگہ رُک گئی اور صفدر نے ان سے کہا۔ ”اب کچھ دور پیدل چلنا پڑے گا۔!“
روزا میکسویل کی حالت ابتر ہوتی جا رہی تھی۔ جولیا نے اسے سہارا دیا۔ قریبی پگنڈی سے
گذر کر وہ لکڑی کے تختوں سے بنائے ہوئے ایک جھونپڑے تک پہنچے تھے۔

”مم.... میں.... بہت خائف ہوں۔!“ روزا نے آہستہ سے جولیا کے کان میں کہا۔

”میں بہت شرمندہ ہوں۔ میری وجہ سے....!“

”تم بھی تو پڑی ہو مصیبت میں....! لیکن یہ سب کچھ میرے لئے ہے یا تمہارے لئے
میرے پاس کا کوئی جواب نہیں ہے۔!“

جھونپڑے کے اندر دو تخت پڑے ہوئے تھے۔ ایک پر ان دونوں کو بٹھا دیا گیا۔ صفدر کے
ساتھی دروازے کے قریب ہی کھڑے رہے تھے۔ اور وہ آگے بڑھ کر بولا تھا۔

”تم میں سے کون ہے جو ایران سے آئی ہے....!“

”نک.... کیوں؟“ روزا بول پڑی۔

”تو تم ہی ہو....!“

اُس نے خوفزدہ انداز میں سر کو جنبش دی۔ اور صفدر اُسے گھورتا ہوا بولا۔ ”تم نے ابھی تک
رپورٹ کیوں نہیں دی.... اور یہ کون ہے؟“

”میری وہ ڈائری کھو گئی جس پر پتہ لکھا ہوا تھا۔!“ وہ آہستہ سے بولی۔

”پتہ تمہیں زبانی یاد ہونا چاہئے۔!“

”مجھے یقین دلایا گیا تھا کہ وہ مجھے انٹرنیشنل کے کمرہ نمبر بائیس میں ملے گا۔ پتے کی حیثیت
ثانوی تھی۔!“

”تو پھر وہ کہاں گیا....!“

”اگر جانتی ہوتی تو یہ حشر کیوں ہوتا....!“ اُس نے جولیا کی طرف دیکھ کر کہا۔ ”ان سے

اتفاقات ہو گئی تھی۔ اور یہ مجھے اپنے ساتھ لئے جا رہی تھیں۔ ورنہ میرا کیا حشر ہوتا۔!“

”ہو سکتا ہے کہ تم نے اُسے پہچانا نہ ہو۔!“

”وہ تین دن پہلے کمرہ نمبر بائیس میں مقیم تھا۔ نام بدلے جاسکتے ہیں صورت نہیں بدلی

جاسکتی۔ میں نے روم سروس والوں کو اس کی تصویر دکھا کر تصدیق کی تھی۔!“

”اوہ.... تو تصویر ہے تمہارے پاس....!“

”کیوں نہیں....!“

”لاؤ.... دیکھوں....!“ اس نے اس کی طرف ہاتھ بڑھاتے ہوئے کہا۔ روزانے ہینڈ بیگ

سے ایک تصویر نکال کر اسے تھمادی۔!

اس دوران میں جولیا چیزت سے کبھی روزا کی طرف دیکھتی رہی تھی اور کبھی صفدر کی طرف

آنکھوں میں ایسے ہی آثار تھے جیسے وہ دونوں سمجھ میں نہ آنیوالی کسی زبان میں گفتگو کر رہے ہوں۔

صفدر نے تصویر پر اچھتی ہوئی سی نظر ڈالی تھی۔ اور پھر اسے جیب میں رکھتا ہوا بولا

تھا۔ ”اب پہلے ہم اسے تلاش کریں گے اس کے بعد ہی بات آگے بڑھ سکے گی....!“

”اور میرا کیا ہوگا۔!“

”تم اس وقت تک ہمارے ساتھ رہو گی جب تک ہم اسے نہ ڈھونڈ نکالیں۔ دونوں کا تحفظ

کرنا ہماری ذمہ داری ہے۔!“

وہ کچھ نہ بولی۔ اور صفدر نے جولیا سے کہا۔ ”تم جہاں جانا چاہو جاسکتی ہو....!“

”کیا مطلب....!“

”یہ ہمارے ساتھ جائے گی۔!“

”تم آخر ہو کون....!“ جولیا آنکھیں نکال کر بولی۔

”بس بات بڑھانے کی ضرورت نہیں۔!“ صفدر نے ہاتھ اٹھا کر سخت لہجے میں کہا۔ ”یہ

ہماری مہمان ہیں ایک غلط فہمی کی بنا پر ہم تک نہیں پہنچ سکی تھیں۔!“

جولیا نے روزا کی طرف دیکھا۔ اس کے چہرے پر ہچکچاہٹ کے آثار تھے۔ وہ چند لمحے اسے

پر تشویش نظروں سے دیکھتی رہی پھر بولی۔ ”تم کیا کہتی ہو۔!“

”یہ لوگ ٹھیک کہہ رہے ہیں۔ میری ذمہ داری انہی لوگوں پر ہے۔!“

”ان لوگوں پر....!“ جولیا طنزیہ لہجے میں بولی۔ ”جو ریوالور دکھا کر اپنی باتیں منواتے ہیں۔!“

”کسی غلط فہمی کی بناء پر ایسا ہوا تھا۔!“

”مجھے کیا....!“ جولیا شانے سکڑ کر بولی پھر اس نے صفدر سے کہا۔ ”مجھے واپس انٹرنیشنل

پہنچا دو۔!“

”لیکن اگر تم نے کوئی غیر معمولی حرکت کی تو نتیجے کی خود ذمہ دار ہو گی۔!“

”غیر ضروری باتوں سے مجھے کوئی دل چسپی نہیں۔!“ جولیا نے خشک لہجے میں کہا۔

”اچھی بات ہے.... تو چلو....!“ اس نے دروازے کی طرف اشارہ کر کے کہا۔

لیکن روزا میکسویل کو وہیں روک لیا گیا تھا۔

باہر نکل کر صفدر آہستہ سے بولا ”تم بہت اچھی اداکارہ ہو۔!“

”چکر کیا ہے....!“ جولیا نے پوچھا۔

”بتا نہیں.... بس یہ کہا گیا تھا کہ تم دونوں کو اس ہٹ تک لے جایا جائے پھر اسے وہیں روکا

جائے۔ اور تم واپس کر دی جاؤ۔!“

ٹیکسی ڈرائیور نے تمہاری گاڑی کے نمبر ضرور نوٹ کئے ہوں گے.... اور پولیس کو اطلاع

دے دی ہوگی۔!“

”نمبر پلیٹ بدلی جا چکی ہے۔ اور کیا تم سچ مچ انٹرنیشنل واپس جانا چاہتی ہو۔!“

”میری گاڑی وہیں ہے۔!“

”اگر تم نے ایکس ٹو کی ہدایت کے مطابق کنجی انکیشن ہی میں چھوڑ دی ہوگی تو لب تک اسے

تمہارے بنگلے پر پہنچا دیا گیا ہوگا۔!“

”عمران کا بھی کہیں بتا ہے۔!“

”نہیں میں نہیں جانتا۔!“

”لہجے ہی سے جھوٹ کی بو آرہی ہے۔!“

”سوال یہ ہے کہ جب تم نے نیو سے معلوم کر لیا ہے تو مجھ سے کیوں پوچھ رہی ہو۔!“

”اوہ.... تو اتنی دیر میں اس نے تمہیں مطلع بھی کر دیا۔!“

”سوال ہی نہیں پیدا ہوتا میں نے قیاساً کہا تھا۔!“

”تمہیں بھی بتایا ہوگا اس نے۔!“

”بات ہی ایسی تھی کہ اس کے پیٹ میں نہیں ٹک سکی تھی۔!“

”تمہارا کیا خیال ہے اس کے متعلق۔!“

”غالباً ٹیلی گرافک مسیج کے بارے میں میرا خیال معلوم کرنا چاہتی ہو۔!“

”ظاہر ہے....!“

”ہو سکتا ہے کوڈورڈز ہوں....!“

”ہمارے مروجہ کوڈ سے مختلف.... لیکن یہ زیبا....!“

”قیاس آرائیوں سے کیا فائدہ....!“

”میں شاہ دارا کی ایک لیڈی ڈاکٹر زیبا کو جانتی ہوں۔!“

”ضروری نہیں کہ عمران صاحب بھی اسے جانتے ہوں۔!“

”عمران ہی نے ایک بار تعارف کر لیا تھا۔ کیپٹن فیاض کی کزن ہے شاید....!“

”خواہ مخواہ سر کھپا رہی ہو۔!“ صفدر نے کہا۔ ”ویسے یہ مشورہ دوں گا کہ اب اپنی چھان بین کا سلسلہ ختم کر دو۔!“

”میں نے تم سے مشورہ نہیں طلب کیا تھا۔“ جولپا نے تلخ لہجے میں کہا۔

صفدر پھر کچھ نہیں بولا تھا اور گاڑی تیز رفتاری سے راستہ طے کرتی رہی تھی۔



غزالہ نے قفل کے سوراخ سے اس کے کمرے میں جھانکا تھا اور متحیرانہ انداز میں منہ کھول کر رہ گئی تھی۔ کیونکہ وہ کمرے کے وسط میں فرش پر سر کے بل کھڑا نظر آیا تھا۔ جسم میں ہلکی سی بھی جنبش نہیں پائی جاتی تھی۔

تو یوگا کی ورزشیں بھی ہوتی ہیں۔ اُس نے سوچا اور پھر دروازے پر دستک دے ڈالی۔! وہ ہڑبڑا کر سیدھا ہو گیا تھا۔ جلدی سے سلیپنگ گاؤن پہنا اور اس کی پیٹی کستا ہو اوروازے کی طرف بڑھا۔ غزالہ دروازے سے دو فٹ کے فاصلے پر کھڑی ہو گئی۔ اُس نے دروازہ کھولا اور ٹھٹھک گیا....!

”فہ.... فرمائیے میں عبادت کر رہا تھا۔!“

”اس طرح کی جاتی ہے عبادت۔!“ وہ آنکھیں نکال کر بولی۔

”لیکن میں آپ سے ہر گز نہیں پوچھوں گا کہ آپ اندر کیوں جھانک رہی تھیں۔!“

”میں نے پوچھا تھا کہ یہ عبادت کیسی ہے۔!“

”جب سجدوں سے کام نہیں چلتا تو سر کے بل کھڑا ہو جاتا ہوں۔!“

”اور پھر کام چل جاتا ہے؟“ اس نے طنزیہ لہجے میں سوال کیا۔

”چلے پانہ چلے۔ لیکن اس طرح میں سطح زمین سے اوپر کی طرف دیکھنے کی کوشش بھی کرتا ہوں۔!“

”اس سے کیا فائدہ ہوتا ہے۔!“

”مس صاحبہ یا تو اندر آئیے یا مجھے ہی نکال باہر کیجئے۔!“

”کیا بات ہوئی۔!“

”راہداری میں کھڑے ہو کر باتیں کرنا انگلستان میں سخت معیوب سمجھا جاتا ہے۔!“

”لیکن یہ انگلستان نہیں ہے۔!“

”اس کے باوجود بھی یہ راہداری ہی ہے۔!“

”تم اتنے کریک کیوں ہو....!“

”مجھے الجبرا نہیں آتا ورنہ اس سوال کا جواب ضرور دیتا۔!“

”تم ڈیڈی کا تحفظ کس طرح کر سکو گے۔ یہ بات میری سمجھ میں نہیں آتی۔!“

”سمجھ میں تو میری بھی نہیں آتی....“ عمران ہولے ہولے اپنا سر سہلاتا ہوا بولا۔

”وہ تم سے خواہ مخواہ مر عوب ہو گئے ہیں۔!“

”ان کا اپنا فعل ہے۔! میں اس کا کیا جواب دے سکتا ہوں۔!“

”تمہارا ناشتہ یہیں کمرے میں پہنچا دیا جائے گا۔!“

”شکریہ! میں خود بھی دس آدمیوں کے درمیان بیٹھ کر کچھ کھانا پینا پسند نہیں کرتا۔!“

وہ بھنا کر پیر پٹختی ہوئی وہاں سے آگے بڑھ گئی تھی۔ ڈھمپ کے ہونٹوں پر عجیب سی مسکراہٹ نمودار ہوئی اور پھر یلکھت چہرے کے عضلات میں تناؤ پیدا ہو گیا۔ یہ لڑکی خواہ مخواہ اس کے پیچھے پڑ گئی تھی۔ پتا نہیں کیا چاہتی تھی۔ ڈھمپ نے دروازہ بند کیا اور ڈریسنگ گاؤن اتار کر کرسی کے ہتھے پر ڈال دیا۔ پوری طرح کپڑے بھی نہیں پہن سکا تھا کہ پھر دروازے پر دستک ہوئی۔

”ایک منٹ....!“ وہ بلند آواز میں بولتا: ”کپڑے پہن رہا ہوں۔!“

”جلدی کرو.... کوئی گڑبڑ معلوم ہوتی ہے....!“ باہر سے غزالہ کی آواز آئی۔ آواز میں

خوف کی لرزش بھی شامل تھی۔

”کیسی گڑبڑ....!“

”ڈیڈی کی خواب گاہ میں.... جلدی کرو....!“

وہ باہر نکلا تھا۔ اور سر اپا سوال بنا کھڑا رہا تھا۔ غزالہ اسے گھورتی ہوئی بولی۔ ”ارے تم اس

طرح کھڑے میری شکل کیانک رہے ہو۔!“

”پھر کیا کروں.... مجھے تو کہیں کوئی گڑبڑ کھائی نہیں دیتی....!“

”ڈیڈی ابھی تک بیدار نہیں ہوئے....! میں نے دستک بھی دی تھی۔!“

”زیادہ پی گئے ہوں گے رات کو....!“

”مت بکواس کرو.... وہ شراب نہیں پیتے....!“

”پھر کیسے سیٹھ ہیں جب شراب بھی نہیں پیتے....!“

”ضروری نہیں ہے کہ ہر دولت مند آدمی شرابی بھی ہو۔!“

”تب تو پھر میں انہیں سیٹھ صاحب کی بجائے ملاجی کہا کروں گا۔!“

”تم کھڑے باتیں بناؤ گے یا کچھ کرو گے بھی۔!“

”جو کہیے وہ کروں.... دیر تک سوئے رہنا گناہ تو نہیں ہے۔!“

”پہلے کبھی ایسا نہیں ہوا۔!“

”دوسری طرف کوئی کھڑکی بھی ہے۔!“

”ہے.... عقبی پارک کی طرف کھلتی ہے۔!“

”آپ دروازے پر دستک دیجئے.... میں ادھر جاتا ہوں۔!“

”ادھر سے کیا کرو گے.... کھڑکی تقریباً تیس فٹ کی اونچائی پر ہے۔!“

”اگر کھلی ہوئی تو ادھر سے پھراؤ کروں گا۔!“

”دماغ تو نہیں چل گیا۔!“

”پھر بتائیے کیا کروں.... ہو سکتا ہے پتھر لگنے ہی سے جاگ سکیں۔!“

”میں تمہارا سر کسی بڑے پتھر سے توڑ دوں گی۔!“

”اگر اس سے ان کی نیند پر کوئی اثر پڑ سکتا تو میں اسے بھی ازراہ وفاداری گوارہ کر لیتا۔!“

”وہ اس کے ساتھ ہی عقبی پارک میں چلی آئی۔ کھڑکی کھلی نظر آئی تھی۔“

”یہ تو گھپلے والی بات ہے۔!“ ڈھمپ پر تشویش انداز میں سر ہلا کر بولا۔

”کک.... کیا مطلب....!“

”کھڑکی میں نہ گر مل ہے اور نہ سلا خیں۔!“

”نت.... تم.... کہنا کیا چاہتے ہو....!“

”یہی کہ وہ خواب گاہ میں نہیں بھی ہو سکتے۔!“

”ارے تو کچھ کرو۔!“ وہ مضطربانہ انداز میں بولی۔

”سیئر ہی کوئی سیئر ہی ہے....؟“

”ہاں ہے....!“ وہ ایک جانب دوڑتی ہوئی بولی۔

سیئر ہی بھی مل گئی تھی اور اتنی اونچی کہ کھڑکی تک پہنچنا آسان ہو جاتا۔ سب سے پہلے

ڈھمپ کھڑکی سے گذر کر خواب گاہ میں داخل ہوا تھا۔ پھر غزالہ پہنچی تھی۔

سیٹھ جیلانی کہیں دکھائی نہ دیا.... دروازہ اندر سے بولٹ کیا ہوا ملا۔

”ارے وہ دیکھو....!“ دفعتاً غزالہ چیخ پڑی۔ وہ بستر پر پڑے ہوئے خون کے ایک دھبے کی طرف اشارہ کر رہی تھی۔ اڈھمپ جہاں تھا وہیں رک گیا۔

”اب کیا ہوگا....!“ غزالہ روہانسی ہو کر بولی۔

ڈھمپ نے ہونٹوں پر انگلی رکھ کر اسے خاموش رہنے کا اشارہ کیا اور آگے بڑھ کر خون کے اس دھبے کا جائزہ لینے لگا۔

”مم.... میں پولیس کو فون کرنے جا رہی ہوں....!“ غزالہ پھر بولی۔

ڈھمپ سیدھا کھڑا ہو کر اس کی طرف مڑا۔ چند لمحے اسے بغور دیکھتا رہا پھر بولا ”یہ خون کا دھبہ نہیں ہے۔!“

”ہے کیوں نہیں۔!“

”ہرگز نہیں۔ خشک ہو جانے پر خون کی رنگت ضرور بدلتی ہے۔ یہ تو دیا ہی لال لال رکھا ہوا ہے۔!“

”ہاں!“ وہ آگے بڑھ کر دھبے پر ہاتھ پھیرتی ہوئی بولی۔ ”اسے سیاہی مائل ہو جانا چاہئے تھا۔!“

”تو پھر یہ خون نہیں ہے.... ہو سکتا ہے چادر پر پہلے ہی سے موجود رہا ہو۔!“

”ڈیڈی کبھی نہ برداشت کرتے کوئی داغدار چادر۔!“

”سوال تو یہ ہے کہ وہ اپنے پیروں سے چل کر کہیں گئے ہیں یا لیجائے گئے ہیں۔ کھڑکی کی طرف سے لیجایا جانا دشوار ہے۔ اپنے پیروں سے چل کر کہیں جانا تھا تو کھڑکی استعمال کرنے کا سوال ہی نہیں پیدا ہوتا۔ کیا آپ مجھے ان کی کسی گرل فرینڈ کا نام بتا سکتی ہیں۔!“

”یہ کیا بکواس شروع کر دی۔!“

”میرے ایک دوست کی گرل فرینڈ امریکہ میں رہتی ہے۔ اُس نے اسے لکھا تھا کہ دل چاہتا ہے کہ میرے پر لگ جائیں اور میں اُن کو تمہارے پاس پہنچ جاؤں۔!“

”تم ہوش میں ہو یا نہیں۔!“

”بالکل ہوش میں ہوں۔ لیکن آپ کے ڈیڈی پولیس کو اس معاملے میں نہیں ڈالنا چاہتے۔!“

”تو کس معاملے میں۔!“

”کیا پچھلی رات اس سلسلے میں آپ سے گفتگو نہیں ہوئی تھی۔!“

”میری کچھ سمجھ میں نہیں آتا.... تمہارے جانے کے بعد میں ان کے پاس گئی تھی۔ انہوں

نے عجیب کہانی سنائی۔!“

”آہا.... تو شاید انہوں نے آپ کو اصل معاملہ سے آگاہ کر دیا ہے۔!“

”کچھ کرو.... خدا کے لئے کچھ سوچو.... ہمیں کیا کرنا چاہئے۔!“

”میں بہت زیادہ عقل مند نہیں ہوں۔ لہذا سوچئے آپ.... اور عمل میں کروں گا....!“

”انہوں نے ایسی کہانی سنائی تھی.... کہ.... ٹھہرو.... کیا تم جاسوسی ناول پڑھتے ہو....!“

”کبھی کبھی....!“ ڈھمپ اُسے غور سے دیکھتا ہوا بولا۔

”ان کا کوئی دوست تھا جس نے ان کے پاس کوئی چیز رکھوائی تھی اور اسی رات کو وہ ایک

حادثے کا شکار ہو کر مرنے لگا تھا۔ بس پھر کچھ نامعلوم آدمیوں نے ڈیڈی کو پریشان کرنا شروع

کر دیا تھا۔ وہ ان سے اس چیز کا مطالبہ کرتے رہے تھے۔ اور ڈیڈی کا کہنا تھا کہ ان کے دوست کی

موت کسی حادثے کا نتیجہ نہیں تھی بلکہ وہ انہی نامعلوم لوگوں کی چیرہ دستیوں کا شکار ہوا تھا۔ لہذا

انہوں نے اس کا اعتراف نہیں کیا کہ اُس نے کوئی چیز ان کے سپرد کی تھی۔!“

”بھلا اس سے کیا فائدہ ہوا۔!“

”انہوں نے یہ ساری باتیں کچھلی ہی رات کو بتائی تھیں۔ اس سے پہلے مجھے کبھی شبہ تک

نہیں ہو سکا تھا کہ ڈیڈی کی زندگی سے کوئی راز بھی وابستہ ہے۔!“

”میں نے پوچھا تھا کہ اس سے کیا فائدہ ہوا۔!“

”میں نہیں جانتی لیکن وہ کہہ رہے تھے کہ اس طرح اپنے دوست کے قاتلوں کو بے نقاب

کرنا چاہتے ہیں۔!“

”سبحان اللہ.... اور اب خود بھی روپوش ہو گئے....!“

”یہ کیسے کہہ سکتے ہو کہ وہ روپوش ہو گئے ہیں۔!“

”فی الحال میں صرف اس سرخ نشان کے پارے میں سوچ رہا ہوں۔!“

”اگرچہ یہ خون نہیں تو پھر کیا ہے۔! اور تم باتوں میں وقت ضائع کر رہے ہو کچھ کرو....!“

”اچھا تو میں صبر کرتا ہوں۔!“

”پھر وہی فضول باتیں۔ میں ہنسنے کے موڈ میں نہیں ہوں۔!“

”آپ نے ابھی تک کوئی ایسی کام کی بات نہیں بتائی جس کی بناء پر میں کچھ کرنے کے قابل

ہو سکوں....!“

”کیا معلوم کرنا چاہتے ہو۔!“

”جدید ترین گرل فرینڈ کا پتہ....!“

”سچ کہتی ہوں کوئی چیز اٹھا کر ماروں گی تمہارے سر پر....!“

”پتا نہیں کیوں آپ بُرا مان جاتی ہیں....!“

”ان کی کوئی گرل فرینڈ نہیں ہے....!“

”تب تو وہ اس دنیا کے آدمی ہی نہیں معلوم ہوتے اور آپ بھی کسی کی گرل فرینڈ نہ ہوں گی!“

”میں لڑکوں سے دوستی نہیں کرتی۔!“

”دوستی کرنا آتا ہی نہ ہو گا....!“ ڈھمپ نے مایوسی سے کہا۔

”ارے تم بکو اس ہی کئے جاؤ گے....!“

”اچھا تو میں ان صاحبہ کے پاس جا رہا ہوں جن سے وہ روزانہ بلڈ پریشر چیک کرایا کرتے تھے۔!“

”تم پتا نہیں کیا اوٹ پانگ ہانک رہے ہو۔!“

”لیڈی ڈاکٹر زیبا کو جانتی ہیں۔!“

”ہاں جانتی ہوں۔!“

”انہی سے بلڈ پریشر چیک کرایا کرتے ہیں....!“

”روزانہ....!“

”قریب.... قریب....!“

”ہوں....!“ غزالہ کی پیشانی پر سلوٹھس پڑ گئیں۔!“ تو لیڈی ڈاکٹر زیبا.... اچھا تم کی طرح

اُسی سے معلوم کرو ان کی جدید ترین گرل فرینڈ کے بارے میں۔!“

”اے علم ہو گا۔!“

”کوشش کرو معلوم کرنے کی۔!“

”اس کا مطلب یہ ہوا کہ آپ بھی کچھ جانتی ہیں۔!“

”وہ بہت دنوں سے کوشش کر رہی ہے کہ ڈیڈی دوسری شادی کر لیں۔!“

”لیکن ڈاکٹر زیبا شائد شادی شدہ ہیں۔!“

”کسی اور سے کرانا چاہتی ہے۔!“

”تب تو بلڈ پریشر....!“

”یونہی کبھی کبھی معمولی سا ہائی ہو جاتا ہے....!“

”آپ کی ٹو سیٹر لے جاؤں....!“

”خبردار اُسے ہاتھ بھی نہ لگانا۔ موریس نکال لو....!“

”اس پر تو اور زیادہ چغہ لگوں گا۔!“

”اوہو.... تو کیا تمہیں بھی بلڈ پریشر چیک کرانا ہے۔!“

”میں مورس سے الرجک ہوں۔!“

”ظہر....!“ وہ ہاتھ اٹھا کر کچھ سوچتی ہوئی بولی۔ ”تم یہاں کسی فرم میں کلر کی کے امید

وار بن کر آئے تھے۔!“

”پرانی بات ہوئی۔ لیکن آپ کہنا کیا چاہتی ہیں۔!“

”تمہارے پاس ڈرائیونگ لائسنس کی موجودگی حیرت انگیز ہے۔!“

”ارے وہ تو میں نے ٹیکسی چلا چلا کر بی اے پاس کیا تھا۔ ورنہ کلر کی کیوں تلاش کرتا....

کار نشینوں کی اولادیں تھرڈ ڈویژن میں بی اے کر کے کچھ نہیں ہوتیں تو پریونیو آفیسر ہو جاتی ہیں۔!“

”پتا نہیں گیوں تمہاری باتوں پر یقین کر لینے کو دل نہیں چاہتا۔ مجھے حیرت ہے کہ ڈیڈی کو

کیا ہو گیا تھا۔!“

”ڈیڈی کو تو شروع ہی سے کچھ ہو گیا تھا کہ اس خطرناک چیز کو دبائے بیٹھے رہے جس کے

سلسلے میں ایک آدمی مار ڈالا گیا تھا.... ذرا یہ تو بتائیے کہ یہ واقعہ ہوا کب تھا اور ان کے دوست کا

نام کیا تھا۔!“

”یہ انہوں نے نہیں بتایا۔!“

”اچھی بات ہے.... تو میں مورس ہی لئے جا رہا ہوں۔!“ ڈھمپ نے کہا اور خواب گاہ کا

دروازہ کھول کر باہر نکل آیا۔!



لیڈی ڈاکٹر زیبا پائیں باغ میں کیاریوں کی دیکھ بھال کر رہی تھی۔ مطب میں عموماً شام کو

بیٹھتی تھی۔ روزانہ کا معمول تھا کہ ناشتے کے بعد پائیں باغ میں مالی کا ہاتھ بیٹاتی تھی۔ آج مالی غیر

حاضر تھا تو خود ہی پانی بھی لگانا پڑا تھا کیاریوں میں۔ دفعتاً اس کے قریب ہی کسی نے ڈوڈوینا کی باڑھ

کے پیچھے سے سر ابھارا تھا اور وہ اچھل پڑی تھی۔

”اوہ عمران....! تم نے تو ذرا ہی دیا تھا۔!“ وہ کھیسانی ہو کر بولی۔

”عمران نہیں.... ڈھمپ....! نوبل ڈھمپ....! ناںہال کی طرف سے کٹلمپ۔!“

”ڈھمپ کٹلمپ! یہی لگتے ہو.... اس طرح آنے کی کیا ضرورت تھی۔!“

”وہ اپنی خواب گاہ سے غائب ہو گیا ہے۔!“
 ”وہ شخص ابھی تک میری سمجھ میں نہیں آیا۔!“ زیبا نے کہا۔
 ”صبح سے یہی چکر چل رہا ہے۔ ناشتہ تک نصیب نہیں ہوا۔۔۔!“
 ”ادھر سے کچن میں آ جاؤ۔!“ زیبا ایک طرف ہاتھ اٹھا کر بولی۔
 ”تمہارے میاں کہاں ہیں۔!“
 ”شکار پر تشریف لے گئے ہیں۔۔۔۔!“

”اچھا تو پہلے کچھ کھلوادو!“ عمران نے کہا اور اُسی طرف چل پڑا جدھر زیبا نے اشارہ کیا تھا۔
 زیبا نے اُس سے پہلے ہی کچن میں پہنچ کر عقبی دروازہ کھول دیا۔ عمران نے اندر داخل ہو کر
 باورچی کے بارے میں پوچھا تھا۔

”آج مالی اور باورچی دونوں ہی نہیں آئے۔!“
 زیبا نے کافی پاٹ ہنٹر پر رکھ دیا تھا اور فریج سے کھانے کی چیزیں نکالنے لگی تھی عمران نے
 جیلانی سیٹھ کی کہانی شروع کر دی۔ سب کچھ سن لینے کے بعد زیبا بولی تھی۔ ”میں بھی اس کے کسی
 ایسے دوست سے واقف نہیں ہوں جو یہاں شاہ دار میں کسی حادثے کا شکار ہوا ہو۔!“
 ”یہ کہانی اس کی بیٹی نے سنائی ہے۔!“

”بہر حال۔۔۔۔ میں تصور بھی نہیں کر سکتی تھی کہ معاملات اس نوعیت کے ہونگے۔!“
 ”کتے کے پلے غائب ہو گئے اور کتیا مار ڈالی گئی۔۔۔۔!“
 ”یہی ہوتا رہا ہے۔۔۔۔! کوئی نئی بات نہیں۔!“

”یعنی اگر وہ سب کچھ نہ ہوا ہوتا تب بھی کتیا مار ڈالی جاتی۔!“
 ”کہہ تو رہی ہوں کہ پہلے بھی یہی ہوتا رہا ہے۔ کتیا مار ڈالی جاتی ہے اور پلے غائب ہو جاتے
 ہیں۔!“

”تو پھر یہ سوچنا ہی غلط ہے کہ وہ جیلانی کے بنگلے کے قریب والی پلٹا کٹے نیچے ہونے کی بناء پر
 ماری گئی۔!“

”لیکن جیلانی کسی نہ کسی طرح اس معاملے میں ضرور ملوث ہے۔! میں تمہیں بتا چکی ہوں کہ
 ایک بار میں نے اُسے فون پر کسی کو اطلاع دیتے سنا تھا۔ کہ کسی جگہ کتیا نے بچے دیئے ہیں۔!“
 ”تو پھر مجھے اس طرح ملازمت کی پیش کش کا کیا مطلب ہو سکتا ہے۔!“ عمران نے پر تشویش
 لہجے میں کہا۔! ”مجھے تو یہ کتیا اتفاقاً ہی نظر آ گئی تھی۔ جیلانی کی شکل دیکھنے کے لئے اس کے بنگلے کی

طرف جانکا تھا۔ پلایا کے نیچے کتیا دکھائی دی اور میں وہیں کا ہو کر رہ گیا۔! ویسے ایک تجربہ ہوا۔!“
 ”کیا تجربہ.....!“

”کتیا کم از کم احسان مند تو نظر آتی ہے۔ حاملہ بیوی کو کتنا ہی کیوں نہ کھلا پلا دو سسرال والوں کا منہ ہی سیدھا نہیں ہوتا.....!“

”سچ کہتی ہوں۔!“ زیبا ہنستی ہوئی بولی۔ ”کوئی بوڑھیا ڈھڈو معلوم ہوتے ہو۔!“

”ارے ہاں نہیں تو.....!“

”حمز و غنڈے کا کیا معاملہ تھا۔!“

”بس خواہ مخواہ الجھ گیا تھا.....!“

”ڈھمپ نے خاصی شہرت پائی ہے..... شاہ دارا میں! کوئی اور نام نہیں سوچا تھا تمہیں۔!“
 ”زمانہ قدیم سے ڈھمپ چلا آرہا ہوں۔ ہاں وہ کتیا کہاں ہے جس کے بارے میں تم نے اطلاع دی تھی۔!“

”میں نے اسی کے بارے میں اطلاع دی تھی جسے دیکھتے ہی تم پلایا سے چٹ گئے تھے۔!“
 ”لیکن تم نے جیلانی کا تذکرہ کرتے وقت نہیں بتایا تھا کہ وہ اس کے بنگلے کے قریب ہی کہیں پائی جاتی ہے۔!“

”میرے لئے کتیا اہم نہیں تھی میں تو تمہیں جیلانی کے بارے میں بتانا چاہتی تھی۔!“
 ”لیکن وہ مظلوم نکلا۔!“

”میں ایسا نہیں سمجھتی۔!“

”تمہیں حالات کا پوری طرح علم نہیں۔ اس لئے ایسا کہہ رہی ہو۔!“
 ”کیسے حالات۔!“

”میرا خیال ہے کہ وہ سچ گچ کسی دشواری میں پڑ گیا ہے۔! کچھ لوگ اُس سے کوئی چیز وصول کرنا چاہتے ہیں۔!“

”وہ اس کے کاروباری حریف ہی ہوں گے۔!“

”کاروبار سے کیا مراد ہے تمہاری۔!“

”چرس کی اسمگلنگ.....!“

”چرس کے اسمگلرز اکسائز والوں کا درد سر ہوں گے.....! میں تو صرف کتیا کے بچوں کے سلسلے میں آیا تھا.....! جیلانی میں محض اس لئے دل چسپی لینی پڑی ہے کہ تمہارے بیان کے مطابق

اس نے فون پر کسی کو کتیا کے بچے دینے کی خوش خبری سنائی تھی۔!“
 ”تم کیا سمجھتے ہو کتیا کے بچوں کو.....!“
 ”جینٹری.....!“

”فضول باتیں نہ کرو..... انہی کی آڑ میں اسمگلنگ ہوتی ہے۔!“
 ”یعنی کتیا کے بچے چرس لے جاتے ہیں۔!“
 ”یہی سمجھ لو.....!“

”وہ کس طرح.....!“

”ان کی کھال اتاری جاتی ہے۔ اور ایسے مجسموں پر منڈھ دی جاتی ہے جن میں چرس بھری ہوتی ہے..... اور پھر وہ ڈیکوریشن پیمز کی حیثیت سے ایکسپورٹ کر دیے جاتے ہیں۔!“
 ”خیال برا نہیں ہے۔!“ عمران کچھ سوچتا ہوا بولا۔ ”ویسے تم نے یہ آئیڈیا کس جاسوسی ناول سے پار کیا ہے۔!“

”میں کہتی ہوں اسی لائن پر کام کرو۔ تمہیں ثبوت بھی مل جائے گا۔!“
 ”اچھا..... اچھا.....!“ عمران سر ہلا کر بولا۔ ”ناشتے کا بھی بہت بہت شکریہ بس ایک بات اور بتادو.....!“

”پوچھو.....! معلوم ہوگی تو ضرور بتاؤں گی.....!“

”آج کل جیلانی کی شادی کس سے کرار ہی ہو۔!“

”کیا مطلب.....!“ وہ اسے گھورتی ہوئی بولی۔

”میں نے غزالہ سے اس کی کسی جدید ترین گرل فرینڈ کے بارے میں پوچھا تھا۔ اس نے تمہارا پتہ بتا دیا۔!“

”مت بکواس کرو.....!“

”مطلب یہ کہ اس نے بتایا کہ تم اس کے باپ کو دوسری شادی کی ترغیب دیتی رہتی ہو۔!“
 ”اُس کا دماغ خراب ہو گیا ہے۔! لیکن ٹھہرو..... جیلانی میرے مطلب میں اس لئے آتا ہے کہ کبھی کبھی اُس کی ملاقات ایک مریضہ سے ہو جاتی ہے وہ اس میں دل چسپی لے رہا ہے۔!“

”یہ ہوئی نابات..... اب اُس کا نام اور پتہ بھی بتاؤ۔!“

”سعدیہ نام ہے..... اور سول لائنز میں رہتی ہے..... اوپیرا والی لائن میں بنگلہ نمبر گیارہ۔!“

”شکریہ۔! غزالہ نے بہر حال صحیح رہنمائی کی تھی۔!“

”لیکن یہ بکواس ہے کہ میں اسے دوسری شادی کی ترغیب دیتی ہوں۔!“

”بلڈ پریشر کا کیا حال ہے....!“

”شاذ و نادر معمولی سا ہائی ہو جاتا ہے۔ لیکن وہ روز ہی سر پر سوار رہتا ہے یقین کرو کہ صرف

سعدیہ کے لئے آتا ہے۔!“

”سعدیہ کس مرض میں مبتلا ہے۔!“

”وہم... السر کے وہم میں مبتلا ہے۔ حالانکہ صرف بد ہضمی کا شکار ہو جاتی ہے۔ کبھی کبھی۔!“

”اچھی بات ہے.... تو میں چلا۔!“ عمران اٹھتا ہوا بولا۔

”ٹھہر دو۔!“ وہ ہاتھ اٹھا کر بولی۔ اب میرے ایک سوال کا بھی جواب دیتے جاؤ۔!“

”آسان ہونا چاہئے۔ اور ار تھ میٹک کانہ ہو۔!“

”اگر تم چرس میں انٹر سٹڈ نہیں ہو تو پھر کس لئے دوڑے آئے تھے۔!“

”کتیوں کے نوزائیدہ بچے دیکھنے کا شوق بچپن ہی سے ہے۔ یہ تو شاہ دارا ہی تک کی بات ہے۔

اگر مجھے اطلاع ملے کہ جنوبی امریکہ میں کسی کتیا کے ہاں خوشی ہونے والی ہے تو سرپٹ دوڑتا چلا

جاؤں گا۔!“

”اچھا تو اب سرپٹ دوڑتے چلے جاؤ۔ ورنہ مجھے غصہ آجائے گا۔!“

وہ وہاں سے روانہ ہو گیا تھا۔ گاڑی اس کے بنگلے سے قریباً دو فرلانگ کے فاصلے پر پارک کی

تھی۔ زیبا کے سلسلے میں محتاط رہنا چاہتا تھا۔ راستے بھر چوکنار ہاتھاکہ کہیں اس کا تعاقب تو نہیں کر

سجارتا.... اچھی طرح اطمینان کر کے زیبا کے بنگلے کی کپاؤنڈ وال پھلانگی تھی۔ اور واپسی میں بھی

کہیں کوئی ایسا آدمی نہیں دکھائی دیا تھا جس پر تعاقب کرنے والے کا شبہ بھی کیا جاسکتا۔ لیکن د

فرلانگ کا فاصلہ طے کر کے گاڑی تک پہنچتے ہی بیروں تلے سے زمین نکل گئی۔ کیونکہ پچھلی سیٹ

پر غزالہ نیم دراز نظر آئی تھی۔

وہ بوکھلائے ہوئے انداز میں سر سہلانے لگا۔ اور غزالہ اسے گھورتی ہوئی بولی۔ ”گاڑی لاک

کر کے نہیں گئے تھے۔ اگر کوئی اڑا لے جاتا تو....!“

”آپ سمیت اگر یہ واقعہ پیش آ جاتا تو واقعی میرے لئے مرنے کا مقام ہوتا۔ لیکن یہ آپ

کیا کرتی پھر رہی ہیں۔ کیا والد صاحب ہی کا اغواء کافی نہیں ہے۔!“

”اغواء.... ہو نہہ....!“ وہ ہنس پڑی۔

”کک.... کیا مطلب....!“

”پہلے تم بتاؤ کہ زیبا سے کیا معلوم ہوا۔!“

”کچھ بھی نہیں۔! اس سے بات ہی نہیں ہو سکی۔ کیا آپ نے دیکھا نہیں کہ صرف بنگلے کا چکر

کاٹ کر واپس آگیا! سمجھ میں نہیں آتا کہ اس سے کیا پوچھا جائے اور کس طرح پوچھا جائے۔!“

”کچھ پوچھنے کی ضرورت نہیں۔ ڈیڈی کا کھیل میری سمجھ میں آگیا ہے۔!“

”واقعی....!“ عمران خوش ہو کر بولا۔

”چلو.... بیٹھو....!“ غزالہ نے اگلی سیٹ کی طرف اشارہ کر کے کہا۔ ”بتاتی ہوں۔!“

عمران گاڑی میں بیٹھ گیا اور بولا۔ ”اسی جگہ بتائیں گی.... یا انجن اشارٹ کروں۔!“

”چلو.... چلتے رہو.... سول لائنز دیکھی ہے۔!“

عمران چونک پڑا۔ کیا اس نے کسی طرح اس کے اور زیبا کے درمیان ہونے والی گفتگو سن لی

ہے۔ اس نے مڑ کر غزالہ کی طرف دیکھا۔

”کیوں.... کیا بات ہے۔!“

”کچھ نہیں۔!“ اس نے طویل سانس لے کر کہا اور انجن اشارٹ کر دیا۔ گاڑی حرکت میں آئی۔

”جانتے ہو اب کیا ہو گا؟“ غزالہ نے سوال کیا۔

”میں کیا جانوں۔!“ عمران مردہ سی آواز میں بولا۔

”ڈیڈی روتے بسورتے ہوئے واپس آئیں گے۔ اور اطلاع دیں گے کہ وہ پانچوں نقاب پوش

کاروباری حریف نہیں بلکہ سسرال والے تھے۔ زبردستی شادی کر دی انہوں نے.... مجھے کھبے سے

باندھ دیا تھا۔ اور چابک لے کر کھڑے ہو گئے تھے کہ کرو شادی اپنی اسٹینو یا سیکریٹری سے ورنہ

مارتے مارتے کھال گرا دیں گے پھر دو تین ہچکیاں لے کر فرمائیں گے۔ کیا کرتا ہے بی کرنی ہی پڑی

شادی ورنہ وہ جان سے مار دیتے۔!“

”ارے باپ رے۔!“ عمران بھرائی ہوئی آواز میں بولا۔

”غلط تمہیں کہہ رہی.... تم دیکھ لینا.... اور پھر جانتے ہو کیا ہو گا۔!“

”جی نہیں۔!“

”میں تم سے شادی کر کے غزالہ ڈھمپ ہو جاؤں گی۔!“

”باپ رے باپ....!“ عمران کراہ کر رہ گیا۔

”یہ ہو کر رہے گا۔ تم دیکھ لینا.... اس وقت تمہیں اسی لئے سول لائنز لے جا رہی ہوں۔!“

”نک... کس لئے...!“

”تمہارا لباس ذرا چھا نہیں...! ڈھنگ کے کپڑوں میں اسارٹ لگو گے۔!“

”میرا خیال ہے کہ پہلے اپنے ڈیڈی کو واپس آ جانے دیجئے۔! اگر شادی کر کے واپس آئیں تو پھر آپ کو اختیار ہوگا۔ جو دل چاہے کیجئے گا۔ ابھی سے اس کی تیاری کرنے کی ضرورت نہیں۔!“

”میں نے کہہ دیا کہ ان کپڑوں میں ہونو لگتے ہو... ڈھنگ کا لباس ہونا چاہئے۔!“

”میں یہ کہہ رہا تھا کہ ڈیڈی کے بارے میں آپ کا اندازہ غلط بھی ہو سکتا ہے۔ وہ واقعی کسی مصیبت میں مبتلا ہو سکتے ہیں۔!“

”مجھے ان کی کہانی پر یقین نہیں آیا۔ آخر چادر پر اس سرخ دھبے کا کیا مطلب تھا جبکہ ایک بچہ بھی کہہ سکتا ہے کہ وہ خون کا دھبہ نہیں ہے۔!“

”بلبل ہیئر آئیل کا دھبہ بھی ہو سکتا ہے۔ وہ بھی خونی رنگ کا ہوتا ہے۔!“

”تم آخر ان کی اتنی طرف داری کیوں کر رہے ہو۔!“

”حق نمک ادا کر رہا ہوں۔!“

”سول لائنز چلو...!“ غزالہ نے سخت لہجے میں کہا۔

”لیکن میں شادی کیسے کر سکتا ہوں۔ جبکہ ابھی تک اپنے پیروں پر کھڑا بھی نہیں ہو سکا۔!“

”میں بہت مال دار ہوں اس لئے اس کی فکر نہ کرو۔!“

”لیکن میں کر سچیں ہوں...!“

”خدا کی پناہ... یہ تو بھول ہی گئی تھی... لیکن کیا تم مسلمان نہیں ہو سکتے۔!“

”کیا فائدہ جب کہ مجھ میں اور آپ میں کوئی فرق ہی نہیں۔ نہ آپ نماز پڑھتی ہیں اور نہ میں چرچ جاتا ہوں...!“

”ہاں یہ بات تو ہے... میں نام کی مسلمان اور تم نام کے کر سچیں...!“

”اور یہ شادی وادی تو سب مذہبی چکر ہے۔!“

”ہے تو...!“

”لہذا ڈیڈی کی واپسی کا انتظار کیجئے۔ پھر میں آپ کی شادی کسی مالائق مسلمان سے ہی کرادوں گا...!“

”ارے تو کیا میں شادی کے لئے مری جا رہی ہوں۔ وہ تو ڈیڈی کی ضد میں۔ اگر وہ شادی کر کے واپس آئے تو میں ان کی مرضی کی پابند نہیں ہوں گی۔!“

”ویسے بات صرف اتنی سی ہے کہ آپ اپنے ڈیڑی کو اس قدر چاہتی ہیں کہ ان کی زندگی میں کسی اور کا وجود برداشت نہیں کر سکتیں۔!“

”ہاں..... یہ بات تو ہے!“ دفعۃً روہانسی ہو کر بولی۔ پھر باقاعدہ پھوٹ پھوٹ کر رونے لگی۔
”یہ دوسری ہوئی۔!“ عمران آہستہ سے بولا۔ پھر بہ آواز بلند کہنے لگا۔ ”ارے ارے یہ آپ کیا کر رہی ہیں۔ کہیں لوگ یہ نہ سمجھیں کہ میں آپ کو آپ کی مرضی کے خلاف کہیں لے جا رہا ہوں۔!“

”گگ..... گا..... گا..... ہنہ..... ہنہ..... گاڑی..... کھڑی..... ہینہ..... ہینہ..... کر دو.....!“ وہ ہچکیاں لیتی ہوئی بولی۔

”یہی کرنا پڑے گا۔!“ عمران نے کہا۔ اور گاڑی سڑک کے نیچے اتار کر کھڑی کرنا ہوا بولا۔ ”اب گاڑی کے گرد بھیڑ لگ جائے گی۔!“

اور اس نے دیکھا کہ غزالہ اپنے منہ میں رومال ٹھونسنے کی کوشش کر رہی ہے۔!

”ارے..... ارے..... یہ مت کیجئے۔ ورنہ پیچھڑوں میں جرک لگے گا۔!“

”چچ..... چپ رہو.....!“

”وہ دیکھئے... لوگ غور سے ادھر ہی دیکھ رہے ہیں۔ نہیں یہاں رکنا ٹھیک نہیں ہے.....!“

عمران بوکھلا کر بولا۔ اور گاڑی دوبارہ اشارت کر دی۔ اور بولا ”میں ایک ایسی عورت کو جانتا ہوں جس سے آپ کے ڈیڑی زیبا کے مطب میں گپاشٹک کیا کرتے ہیں۔!“

”کون ہے.....؟“ یک بیک غزالہ کی ہچکیوں میں بریک لگ گیا۔

”ہے ایک عورت..... سعدیہ نام ہے اور سول لائنز میں رہتی ہے.....!“

”تم اس کا گھر جانتے ہو۔!“

”جی ہاں۔! اوپروالی لائن میں بنگلہ نمبر گیارہ.....!“

”اچھا تو پھر وہیں لے چلو میں اُس سے بات کروں گی.....!“ غزالہ نے کہا۔ اس کی آواز میں

ہلکی سی لرزش بھی باقی نہیں رہی تھی۔ اور عمران کو دوسرے خطرے کا احساس ہوا تھا۔ اس سے

بوکھلاہٹ میں یہ حرکت سرزد ہوئی تھی۔ کسی طرح غزالہ کو چپ کرانا چاہتا تھا۔ اس کے لئے

ضروری تھا کہ فوری طور پر اس کی توجہ کسی اور طرف مبذول کرادی جاتی..... بہر حال اب کسی

سعدیہ کی شامت آنے کی باری تھی..... جس کی شکل تک اس نے نہ دیکھی تھی..... اُس نے تیز

لہجے میں پوچھا۔ ”آخر آپ اس سے کیا بات کریں گی۔ سوچ سمجھ کر کوئی قدم اٹھائیے۔!“

”سوچ لیا ہے... جاتے ہی اس پر ٹوٹ پڑوں گی!“
 ”بنگلے میں رہتی ہے تو تنہا ہر گز نہ ہو گی۔ اور لوگ بھی ہوں گے۔!“
 ”ہوا کریں۔ مجھے کسی کی بھی پرواہ نہیں۔ پھر تم تو ساتھ ہی ہو اگر وہ کچھ بولیں تو نیٹ لینا۔!“
 ”آوارہ گرد حمزہ کی اور بات تھی محترمہ! یہ سول لائنز ہے اور آپ ایک بنگلے پر دھاوا بولنے
 جا رہی ہیں۔!“

”میں کسی سے بھی نہیں ڈرتی۔!“
 ”عورت چاہے ایل ایل بی ہی کیوں نہ کر لے رہے گی عورت ہی۔!“
 ”کیا مطلب۔!“
 ”وہ لوگ فور آپولیس کو بلا لیں گے اور پھر جو کچھ بھی ہو گا اس کیلئے کم از کم میں تیار نہیں۔!“
 ”ڈر پوک“ وہ بھنا کر بولی۔
 ”بلکہ بزدل اور بھگوڑا بھی۔!“

”حمزہ سے تمہاری ملی بھگت تھی اور ہم لوگوں کو مرعوب کرنے کے لئے وہ ڈرامہ کیا گیا تھا۔
 کچھ پیسے دے دیئے ہوں گے حمزہ کو...!“
 عمران کچھ نہ بولا۔ سخت الجھن میں پڑ گیا تھا۔ سعدیہ کا حوالہ دے کر اچھا نہیں کیا تھا اس
 نے۔ اب یہ سر پھری پتا نہیں کیا کر بیٹھے۔
 ”بولو یہی بات تھی نا۔!“ غزالہ نے تیز لہجے میں سوال کیا۔

”جو دل چاہے سمجھے۔ میں آپکا ملازم تو ہوں نہیں کہ آپ مجھ سے جواب طلب کر رہی ہیں۔!“
 ”اور اگر تم انہی لوگوں کے گر گے ہوئے تو۔!“
 ”آپ کے ڈیڈی کے حریفوں کے۔؟“
 ”ہاں میں یہی کہنا چاہتی ہوں۔...!“

”تو پھر کسی سعدیہ کی تلاش فضول ہے۔ پہلے آپ اپنا اطمینان کرنے کی کوشش کیجئے۔!“
 ”خاموش رہو اور سوچنے دو۔!“

عمران کچھ نہ بولا۔ تھوڑی دیر بعد غزالہ نے کہا۔ ”کیا تم نے محسوس کیا کہ کوئی تمہارا تعاقب
 کر رہا ہے۔!“

”جھک مار رہا ہے جو بھی ہے۔!“ عمران بولا۔ ”ویسے آپ نے کس طرح تعاقب کیا تھا کہ
 مجھے علم ہی نہ ہو سکا۔!“

”میں ٹیکسی میں تھی.... اور برقعہ اوڑھ رکھا تھا۔!“

”اوہ.... تو اب کہاں ہے برقعہ....!“

”سیٹ کے نیچے....!“

”اب ایسا ہے کہ آپ ڈرائیو کیجئے اور میں برقعہ اوڑھ کر پچھلی سیٹ پر بیٹھ جاتا ہوں۔!“

”اس سے کیا ہو گا۔؟“

”تعاقب کرنے والے کے پیٹ میں درد ہونے لگے گا۔!“

”تم بے تکی باتوں کے علاوہ اور بھی کچھ کر سکتے ہو۔!“

”کیوں نہیں۔ اور زیادہ بے تکی باتیں بھی کر سکتا ہوں۔ ویسے یہ کام تو ہونا ہی چاہئے۔ کیا

برقعہ اسی سیٹ کے نیچے ہے جس پر آپ بیٹھی ہوئی ہیں....!“

”ہاں.... لیکن کیا یہیں۔!“

”جی ہاں.... سڑک پر سب کے سامنے برقعہ اوڑھ کر بیٹھوں گا اور آپ ڈرائیو کریں گی۔!“

”میرا دماغ خراب ہوا ہے کیا کہ تمہیں اس کی اجازت دوں گی۔!“

”یہی تو کہا تھا میں نے کہ محض قانون کی ڈگری حاصل کر لینے سے کام نہیں چلتا.... وہ

پیری میسن والے ناول بھی نہیں پڑھے شاید آپ نے....!“

”پورا سیٹ میرا پڑھا ہوا ہے....!“

”آخر وہ بھی ذکیل ہی تو تھا....!“

”تم کرنا کیا چاہتے ہو....!“

”تعاقب کرنے والے کو چکر میں ڈالنا چاہتا ہوں....!“ عمران نے کہا اور گاڑی سڑک کے

نیچے اتار کر کھڑی کر دی۔!

”کیا سچ جج....!“

”ہاں.... ہاں.... ایڈوچرر ہے گا۔ اتریے گاڑی سے۔!“

”تعاقب کرنے والی گاڑی کسی قدر آگے بڑھ کر رکی تھی۔ اور ڈرائیور اتر کر اس طرح بونٹ

اٹھانے لگا تھا جیسے انجن میں کسی گڑبڑ کی وجہ معلوم کرنا چاہتا ہو....!“

غزالہ طوعاد کرہا سیٹ سے اتری تھی اور بدحواسی کے عالم میں چاروں طرف دیکھے جا رہی

تھی۔ اس نے اپنے ایڈوچرر سے متعلق ہوائی قلعے تو بہت بنائے تھے۔ لیکن ایسی کسی سچویشن سے

دوچار ہونے کا پہلا ہی اتفاق تھا۔ عمران نے پچھلی سیٹ اٹھا کر سیاہ برقعہ نکالا اور اتنے میں غزالہ

جھپٹ کر انگلی سیٹ پر جا بیٹھی۔ اب وہ کسی طرف دیکھنا ہی نہیں چاہتی تھی۔

”بس اب چل دیجئے۔!“ پچھلی سیٹ سے آواز آئی۔ عقب نما آئینے پر نظر پڑی تھی۔ عمران برقعہ اوڑھے دکھائی دیا۔ نقاب ڈال لی تھی۔ غزالہ نے کنکھیوں سے ادھر ادھر بھی دیکھا۔ لوگ چلتے چلتے رک گئے تھے۔ اور حیرت سے انہیں دیکھے جا رہے تھے۔ اس نے انجن اشارٹ کیا اور دیوانہ وار ڈرائیو کرنے لگی۔ عمران اچھل کر بولا۔ ”ارے.... ارے.... یہ کیا کر رہی ہیں!“

”خاموش بیٹھے رہو....! گھر چل کر بتاؤں گی۔!“

”اے بھی تو پیچھے آنے کا موقعہ دیجئے۔!“

”بکواس مت کرو۔!“

”ایکسی ڈنٹ نہ کر بیٹھے گا۔!“

”اس وقت تو یہی دل چاہ رہا ہے کہ مر ہی جائیں۔ تماشہ بنا کر رکھ دیا۔!“ وہ دانت پیس کر بولی۔

بہر حال عمران کی تدبیر کامیاب رہی تھی۔ اب غزالہ کو نہ سعدیہ کا ہوش رہا تھا اور نہ سول لائنز کا.... بھاگ بھاگ گھر پہنچنے کی ہو رہی تھی۔

”ہائے میں تو مڑ کر دیکھ بھی نہیں سکتا....!“ عمران کراہا۔ ”ورنہ لوگ کہیں گے کہ یہ نیک بی بی

مڑ کر کسے دیکھ رہی ہے۔ ذرا عقب نما آئینے میں دیکھئے۔ وہ کالی گاڑی نظر آرہی ہے یا نہیں۔!“

”سب جائیں جہنم میں.... تم خاموش رہو.... تمہاری آواز زہر لگ رہی ہے۔!“ غزالہ نے دانت پیس کر کہا۔

”لو بھئی....! کہاں شادی کرنے جا رہی تھیں اور کہاں دانت پیس رہی ہیں۔ آواز ہی زہر

لگنے لگی۔ وہ تو کہو میں نے ہی بچا لیا ورنہ کر بھی لی ہوتی شادی۔!“

”بکواس بند کرو۔!“

تھوڑی دیر بعد گاڑی بنگلے کی کمپاؤنڈ میں داخل ہوئی تھی۔ غزالہ جلدی سے اتری اور جھپٹ

کرمالی کا بیچہ اٹھالیا۔ عمران نے طویل سانس لی تھی اور سیٹ کی پشت گاہ سے ٹک گیا تھا!

”نکلو باہر....!“ وہ بیچہ تولتی ہوئی بولی۔

”یہیں آرام سے ہوں۔!“ عمران نے نقاب الٹ کر کہا۔

اتنے میں ملازم اندر سے دوڑتا ہوا آیا اور ہانپتا ہوا بولا۔

”صاحب زخمی ہو گئے ہیں۔ ہاتھ ٹوٹ گیا ہے۔!“

”کہاں ہیں۔!“ غزالہ بوکھلا گئی۔ بیچہ ہاتھ سے چھوٹ گیا۔

”اپنے کمرے میں.... آپ کا پوچھ رہے ہیں....!“
غزالہ برآمدے کی طرف دوڑ گئی۔ عمران برقعہ اتار کر اطمینان سے اتر اٹھا۔ اس نے ملازم سے پوچھا۔ ”خود آئے تھے یا کوئی لایا تھا۔!“

”ٹیکسی پر آئے تھے۔ ڈرائیور نے سہارا دے کر اٹھا دیا تھا.... ہاتھ ٹوٹ گیا ہے۔!“
”کیسے ٹوٹا....!“

”کہیں گر پڑے تھے۔!“

عمران نے سر کو جنبش دی۔ اور آہستہ آہستہ برآمدے کی طرف چل پڑا۔
جیلانی کی خواب گاہ کے قریب رکا تھا۔ اندر سے غزالہ کی ہچکیوں اور سسکیوں کی آوازیں آرہی تھیں۔ اس نے دروازے پر دستک دی.... اندر سے جیلانی کی آواز آئی ”کون....!“
”وہمپ....!“

”آ جاؤ....!“

وہ دروازہ کھول کر اندر پہنچا۔ غزالہ جیلانی کے پاس سے ہٹ کر کرسی پر جا بیٹھی جیلانی آرام کرسی پر نیم دراز تھا۔ اور شاید غزالہ اس کے زانو پر سر ٹکائے روتی رہی تھی۔ جیلانی کا چہرہ اتر ہوا تھا۔ آنکھوں کے گرد سیاہ حلقے نمایاں ہو گئے تھے۔ اور اس کا بایاں ہاتھ پیٹوں سے ڈھکا ہوا تھا۔ عمران اندر پہنچ کر ہاتھ باندھے کھڑا رہا۔ جیلانی نے آنکھیں بند کر لی تھیں۔ اور غزالہ رومال سے اپنی آنکھیں خشک کر رہی تھی۔ شاید آنسو اٹھنے ہی چلے آ رہے تھے۔

”بیٹھ جاؤ۔!“ جیلانی نے کچھ دیر بعد بھرائی ہوئی آواز میں کہا۔ اس نے آنکھیں کھول دی تھیں۔ عمران بدستور کھڑا رہا۔

”تم نے سنا نہیں۔!“ غزالہ نے تیز لہجے میں بولنے کی کوشش کی لیکن آواز ٹیڑھی میڑھی ہو کر روہانسی بن گئی۔

”جج.... جی ہاں....!“ عمران بوکھلا کر بولا اور سامنے والی کرسی پر بیٹھ گیا۔

”بالکل ویسی ہی خوشبو تھی۔ جیسی تم نے بیان کی تھی۔!“ جیلانی بھرائی ہوئی آواز میں بولا۔

”کب اور کہاں۔؟“

”پچھلی رات یہیں۔ اس کمرے میں۔!“

”اچھا تو پھر۔!“

”دوبجے تک نیند نہیں آئی تھی۔ پڑھتا رہا تھا۔ شاید سوادو بجے کتاب رکھ کر روشنی بجھانے

ہی والا تھا کہ کھڑکی سے اسی خوشبو کا ریلا اندر آیا تھا۔ پھر مجھے ہوش نہیں کہ کیا ہوا تھا۔۔۔ دوبارہ آنکھ کھلی تو یہ کمرہ نہیں تھا۔۔۔ اور وہ پانچوں۔۔۔ خدا کی پناہ۔!“

”پانچ ہی تھے۔۔۔!“

”ہاں پانچ نقاب پوش۔۔۔ پھر انہوں نے تشدد کی حد کر دی۔۔۔ باتیں بازو کی ہڈی کر یک ہو گئی ہے۔!“

”میں ان میں سے ایک کو بھی زندہ نہیں چھوڑوں گا۔!“ عمران دھاڑتا ہوا کھڑا ہو گیا۔

”آئینے میں شکل دیکھ لو پہلے۔!“ غزالہ نے جلے کٹے انداز میں کہا۔

”بعد میں دیکھ لوں گا۔!“ عمران روروی میں بولا۔

”بہر حال تمہیں گھر میں رکھنے کا کوئی قاعدہ نہ ہوا۔!“ وہ عمران کو گھونسنہ دکھا کر بولی۔

”ایسی باتیں نہ کیجئے۔!“ عمران ٹھنڈی سانس لے کر بولا۔ ”خوشبو بُری بلا ہے۔ اسی خوشبو

نے مجھے تو بھرے بازار سے اٹھوا دیا تھا۔!“

”ہاں۔۔۔ اس کا کوئی قصور نہیں۔!“ جیلانی جلدی سے بولا۔

”قصور۔۔۔!“ غزالہ دانت پیس کر رہ گئی۔

”اچھا اب تم جاؤ۔۔۔ میں ڈھمپ سے کچھ ضروری باتیں کروں گا۔!“ جیلانی نے کہا۔

وہ عمران کو گھورتی ہوئی کمرے سے چلی گئی۔ پھر جیلانی کے کچھ کہنے سے پہلے ہی عمران سوال

کر بیٹھا۔ ”کیا آپ نے وہ چیز ان کے حوالے کر دی۔!“

”سوال ہی نہیں پیدا ہوتا۔ چیز حوالے کرنی ہوتی تو بازو کیوں تڑوا بیٹھتا۔!“

عمران نے مطمئن انداز میں سر کو جنبش دی تھی۔ تھوڑی دیر تک کچھ سوچتا رہا پھر بولا

”واپسی کس طرح ہوئی آپ کی۔!“

”ایک شریف آدمی کے بستر پر ہوش آیا تھا۔ اس نے بتایا کہ مجھے ایک سڑک کے کنارے

بے ہوش پڑایا گیا تھا۔ وہ لوگ اٹھالائے۔ ہوش آنے پر مجھے بازو میں شدید تکلیف کا احساس ہوا

تھا۔ انہوں نے ڈاکٹر بلوایا۔ تب معلوم ہوا کہ فریکچر ہے۔!“

”معلوم ہوتا ہے کہ بے چاروں کے پاس کار نہیں ہے۔!“

”کیا مطلب۔!“

”نوکر کے بیان کے مطابق آپ ٹیکسی سے واپس آئے تھے۔ اور کوئی آپ کو پہنچانے بھی

نہیں آیا تھا۔!“

”میں نہیں چاہتا تھا کہ وہ میری شخصیت سے واقف ہو جائیں۔ اس لئے میں نے ان سے مزید کوئی مدد لینے سے انکار کر دیا تھا۔“

”عقل مندی کی بات ہے۔“ عمران سر ہلا کر بولا۔ ”اچھا....! نہیں بتایا کیا تھا۔!“

”یہی کہ چلتے چلتے چکر آیا تھا۔ گر پڑا اور بے ہوش ہو گیا۔!“

”چلے..... اچھا ہی ہوا ورنہ سچ بات پولیس تک پہنچا دیتے.....!“

”بہر حال تم یہ سمجھ لو کہ جب تک وہ چیز ان کے قبضے میں نہیں آ جاتی اس وقت تک میں

زندہ ہوں۔!“

”میرا بھی یہی خیال ہے کہ اس چیز کو حاصل کر لینے کے بعد وہ آپکو زندہ نہیں چھوڑیں گے۔!“

”پھر بتاؤ....! اب کیا کروں۔!“

”کچھ دنوں کے لئے ملک سے باہر چلے جائیے۔!“

”میں نے بھی یہی سوچا ہے لیکن بے بی کا کیا ہوگا۔!“

”انہیں بھی ساتھ لے جائیے....!“

”میں جا ہی نہیں سکتا....!“ جیلانی جھنجھلا کر بولا۔

عمران مجسم سوال بنا اسے دیکھتا رہا سینٹھ جیلانی کچھ دیر بعد بولا۔ ”واپسی پر مجھے معلوم ہو گا کہ

میں بالکل کنگال ہو گیا ہوں۔ میرے سارے ملازمین نمک حرام اور بے ایمان ہیں۔ میں ان پر

اعتماد نہیں کر سکتا۔ اگر ان کے سروں پر سوار نہ رہوں تو مہینے بھر میں دیوالیہ ہو جاؤں۔!“

”تب تو دشواری ہے....!“ عمران پر تشویش لہجے میں بولا۔

”کوئی صورت اس کے علاوہ اور نہیں ہے کہ جیسے تیسے ڈنار ہوں۔!“

”میں آپ کی ہمت کی داد دیئے بغیر نہیں رہ سکتا۔!“ عمران کچھ سوچتا ہوا بولا۔ آپ کے کسی

شناسا کے پاس سیاہ رنگ کی فورڈ بھی ہے۔!“

”سیاہ رنگ کی فورڈ۔!“ جیلانی چونک کر اسے گھورنے لگا۔

”ایس ڈی اے چار تین دو.... نمبر ہے....!“ عمران بولا۔

”یہ کیوں پوچھ رہے ہو۔!“

”جب ہم آپ کی تلاش میں نکلے تھے تو ایک مخصوص جگہ سے کسی نے اُس گاڑی میں ہمارا

تعاقب شروع کر دیا تھا۔!“

”میں تصور بھی نہیں کر سکتا۔!“ جیلانی بڑبڑا کر رہ گیا۔

”اور آپ نے چادر پر وہ دھبہ دیکھا!“ عمران بستر کی طرف اشارہ کر کے بولا۔ ”کیا یہ پہلے سے موجود تھا!“

”اوہ.... نہیں.... ہرگز نہیں.... خون....!“

”نہیں خون نہیں ہے۔!“

”تب پھر کیا ہے۔!“

”خدا جانے۔!“

”مجھے تو ہوش نہیں تھا.... واقعی بڑی عجیب خوشبو تھی۔ اور اتنی جلدی ذہن پر اس کا اثر ہوا تھا کہ کچھ سمجھنے کا موقع ہی نہیں مل سکا تھا۔!“

”اب میرے لئے کیا حکم ہے۔! یہ تو اچھا نہیں لگتا کہ گاڑی گارڈ پڑا خراٹے لیتا رہے اور آپ فریکر مول لیتے پھریں۔“

”حد ہوگئی کہ چوکیدار بھی پچھلی رات کھڑے کھڑے سو گیا تھا۔!“

”جی ہاں....! اُسے بھی چکر آئے تھے.... ہاں تو آپ نے اس گاڑی کے بارے میں کچھ نہیں بتایا....!“

”میں نہیں جانتا۔!“

”حالانکہ گاڑی کے ذکر پر آپ حیرت ظاہر کرتے ہوئے کچھ بڑبڑاتے تھے۔!“

”نہیں تو....!“

”آپ نے کہا تھا کہ میں تصور بھی نہیں کر سکتا۔!“

”مجھے تو یاد نہیں۔ میں ایسی بات کیوں کرتا جبکہ میں اس نمبر کی گاڑی کے متعلق کچھ بھی نہیں جانتا....!“

”آپ کی مرضی....!“ عمران شانے سکوڑ کر بولا۔

”تمہیں یقین نہیں آیا....!“ وہ عمران کو گھورے جا رہا تھا۔

”نہیں جناب.... آخر آپ کسے پہچانا چاہتے ہیں....!“

”تم بہت شکی ہو۔!“

”ارے.... ایک بچہ بھی آپ کے چہرے کے تاثرات سے اندازہ لگا سکتا ہے کہ آپ جانتے ہیں۔ لیکن بتانا نہیں چاہتے۔ سیاہ فورڈ کے حوالے پر آپ چونکے بھی تھے اور نمبر سن کر تو آپ کا

چہرہ دیکھنے کے قابل تھا جیسے سماعت پر یقین نہ آ رہا ہو۔!“

”ختم کر اس بات کو....!“

”اس کے بعد میرا مصرف جناب عالی...!“

”کیا یہ کم ہے کہ میں تمہاری موجودگی میں ایک خاص قسم کی تقویت محسوس کرتا ہوں۔!“

”آپ کی مرضی میں تو حلال کی کھانا چاہتا ہوں۔!“

”مگر یہ تو بتاؤ کہ تم دونوں مجھے کہاں تلاش کر رہے تھے۔!“

”بس کیا بتاؤں جناب! بھٹکتے پھر رہے تھے۔ کچھ سمجھ میں نہیں آ رہا تھا کہ کیا کروں بڑی مشکل سے مس صاحب کو پولیس سے رابطہ قائم کرنے سے روکا تھا۔!“

”یہ تم نے بڑا اچھا کیا۔!“

”یہی نہیں بلکہ ایک کام اور بھی کیا تھا میں نے جسے آپ یقیناً پسند فرمائیں گے۔!“

”وہ کیا۔!“

”انہیں محترمہ سعدیہ کی طرف نہیں جانے دیا۔!“

”کیا مطلب۔!“ جیلانی جھٹکے کے ساتھ اٹھ کھڑا ہوا۔

”ارے... ارے... بیٹھ جائیے کیا آپ بھول گئے کہ بازو کی ہڈی کریم ہو گئی ہے کربے احتیاطی سے درد بڑھے گا۔!“

”تم کس سعدیہ کی بات کر رہے ہو۔!“ جیلانی آنکھیں نکال کر بولا اور عمران بوکھلاہٹ میں اپنا سر سہلانا بنے لگا۔

”بتاؤ... بولتے کیوں نہیں؟“

”بہت ساری سعدیائیں ہوں تو نشان دہی بھی کروں۔ سمجھ میں نہیں آتا کہ اس سوال کا کیا جواب ہو سکتا ہے۔!“

”تو تم اس حد تک میری ٹوہ میں رہے ہو! لیکن اسے کیسے معلوم ہوا۔!“

”جی بس بوکھلاہٹ میں میری زبان سے نکل گیا تھا۔!“

”تم آخر ہو کیا چیز۔!“

”ناچیز کے علاوہ اور کچھ بھی نہیں ہوں۔ پہلے بھی عرض کر چکا ہوں۔!“

”کیا تمہیں سعدیہ کی قیام گاہ معلوم ہے...!“

”جی ہاں... اوپیرا والی لائن میں گیارہواں بنگلہ۔!“

”تو وہ وہاں جانا چاہتی تھی۔ مگر کیوں؟“

”انہیں شبہ ہو گیا ہے کہ لیڈی ڈاکٹر زریا آپ کی شادی سعدیہ سے کرانا چاہتی ہیں۔!“

”لا حول ولا قوۃ! آخر یہ سب کچھ ہوا کیسے!“

”میری ہی غلطی سمجھ لیجئے۔ بلڈ پریشر کے سلسلے میں زیبا کا نام آگیا تھا زبان پر!“

”دل چاہتا ہے کہ تمہیں پیٹ کر رکھ دوں!“ جیلانی دانت پیس کر بولا۔

”واقعی پیٹ ڈالئے۔ شاید اسی طرح مجھے سکون مل سکے۔ لیکن اس سے ایک فائدہ ضرور

ہوا۔ آپ سے متعلق صاحبزادی کے خیالات معلوم ہو گئے!“

”اب اپنی کوئی تیسری حماقت بیان کر دو گے!“ جیلانی غرایا۔

”اس میں میرا کوئی قصور نہیں۔ بھلا ان کے خیالات سے مجھے کیا سروکار!“

”کیا کہا تھا اس نے؟“

عمران نے مڑ کر چور نظروں سے دروازے کی طرف دیکھا اور پھر آگے بڑھ کر آہستہ آہستہ

کہنے لگا۔ ”ان کا خیال ہے کہ آپ کو کوئی حادثہ پیش نہیں آیا بلکہ آپ نے غائب ہو جانے کا ڈرامہ

کیا ہے!“

”تم ہوش میں ہو یا نہیں!“

”لغت ہو جھوٹے پر.... آخر آپ مجھے سمجھتے کیا ہیں۔ ساڑھے تین سو میں بک تو نہیں گیا

آپ کے ہاتھوں....!“

”خیر.... خیر اور کیا کہہ رہی تھی!“

”کہہ رہی تھیں کہ آپ دو دن بعد بحالت خراب واپس آکر اطلاع دیں گے کہ ان پر اسرار

نقاب پوشوں نے زبردستی آپکی شادی کرادی۔ اگر آپ شادی نہ کرتے تو آپکو گولی مار دی جاتی!“

جیلانی کراہتا ہوا بیٹھ گیا۔

”میں نے پہلے ہی عرض کیا تھا کہ نقل و حرکت کے سلسلے میں محتاط رہئے ورنہ درد بڑھ

جائے گا!“

”بس اب تم دفع ہو جاؤ یہاں سے!“

”گھر ہی سے!“

”نہیں.... اپنے کمرے میں جاؤ!“ جیلانی زور سے دھاڑا۔



انہیں روزا میکسویل کے ساتھی کی تلاش تھی۔ اور اب یہ کام کسی قدر آسان ہو گیا تھا۔

کیونکہ روزا سے اس کی تصویر مل گئی تھی۔ نیمو اور صفدر اس مہم پر نکلے تھے۔ باہر سے آنے والوں کے ریکارڈ چیک کئے گئے لیکن نہ کہیں وہ نام دکھائی دیا اور نہ وہ تصویر نظر آئی۔ روزا کے بیان کے مطابق وہ جیکسن بارڈنامی ایک جرمن تھا۔ پچھلے کئی ماہ کے ریکارڈ میں بھی اس کا سراغ نہ مل سکا۔
 ”عقلوں پر پر پتھر پڑ گئے ہیں۔!“ صفدر آخر کار بولا۔

”کیا ہوا...!“ نیمو نے چونک کر کہا۔

”ہمیں دراصل ابتداء اس ہوٹل سے کرنی چاہئے تھی جہاں وہ ٹھہرا تھا۔!“

”یعنی انٹرنیشنل سے...!“

”بالکل سامنے کی بات تھی... پہلے وہاں سے تصدیق ہونی چاہئے کہ وہاں اس نام کا کوئی آدمی ان تاریخوں میں مقیم بھی تھا یا نہیں۔!“

”لیکن جناب!“ اسٹنٹ منیجر نے کہا۔ ”وہ کوئی سفید فام آدمی نہیں تھا۔ جمیکا سے آیا تھا اور کسی سیاہ فام نسل سے تعلق رکھتا تھا۔ شائد نیگرو... چہرے کی بناوٹ اور خط و خال سے یہی معلوم ہوتا تھا کہ اُس کے اجداد نیگرو رہے ہوں گے۔!“

”بڑی عجیب بات ہے کہ آپ نے اسے اس تفصیل کے ساتھ یاد رکھا۔ جبکہ یہاں روزانہ درجنوں آتے جاتے رہتے ہوں گے۔!“ صفدر بولا۔

”یاد رہ جانے کی وجہ ہے جناب! بہت اچھا سنگر تھا کبھی کبھی ریکریشن ہال میں رقص کی موسیقی پر گانا شروع کر دیتا تھا اور اس کے گرد نوجوانوں کی بھیڑ لگ جاتی تھی۔!“
 ”پاسپورٹ تھا اس کے پاس۔!“

”یقیناً تھا۔ ورنہ معلوم کیسے ہوتا کہ کہاں کا باشندہ ہے۔!“ اسٹنٹ منیجر نے کہہ کر میز پر رکھی ہوئی گھنٹی بجائی تھی چیر اسی اندر آیا تھا۔
 ”باہر والوں کا رجسٹر لے آؤ۔!“ اُس نے کہا۔

چیر اسی چلا گیا تھا۔ اور تھوڑی دیر بعد وہ اس رجسٹر پر جھکے ہوئے تھے جس میں غیر ملکی گاہکوں کا اندراج ہوتا تھا... صفدر نے جیکسن بارڈ سے متعلق تفصیل نوٹ کی۔!

اور ایک بار پھر انہیں پولیس ہیڈ کوارٹر کی طرف جانا پڑا۔ اب تو جیکسن بارڈ کی آمد کی صحیح تاریخ بھی معلوم ہو چکی تھی۔ اس لئے کاغذات نکلوانے میں دشواری پیش نہ آئی۔ ہیڈ کوارٹر میں ایکس ٹو کے ایجنٹ نے کاغذات فوری طور پر نکلوائے اور ان کے سامنے رکھ دیئے۔ جیکسن بارڈ جمیکا ہی سے آیا تھا۔ اور واپس بھی چلا گیا تھا۔

”ہت تیری کی....!“ نیو پیشانی پر ہاتھ مار کر بولا۔ ”یہ ہوئی ہے۔!“

”اب روزا میکسویل کے ساتھ سختی برتنی پڑے گی۔!“

”برت چکے.... تمہیں بڑے پیار سے دیکھا کرتی ہے۔!“

”سوائے پیار کے اور کچھ نہیں پڑھ سکتے عورتوں کی آنکھوں میں۔!“

”پیار کے علاوہ وہاں اور کچھ ہوتا ہی نہیں۔!“

”اچھا پیارے خان اب واپس چلو۔ اس سے بھی دو دو باتیں ہو جائیں۔!“

”اس شرط پر کہ تم اس یتیم یسر سے سخت لہجے میں گفتگو نہیں کرو گے۔!“

”ضرورت پڑی تو دو چار تھپڑ بھی رسید کر دوں گا۔!“

”یار آدمیت کے جامے میں رہا کرو۔!“

”تم نے اپنے لئے یہ پیشہ غلط منتخب کیا ہے۔ بڑے اچھے میل نرس ثابت ہوتے....!“

”سوال یہ ہے کہ تمہیں پیار سے کیوں دیکھتی ہے مجھے کیوں نہیں دیکھتی۔!“

”اسی سے پوچھ لینا۔!“ صفدر بیزاری سے بولا۔

روزا میکسویل کو موڈل ٹاؤن کی ایک چھوٹی سی عمارت میں رکھا گیا تھا۔ اور اب تک اسے یہی باور کرانے کی کوشش کی جاتی رہی تھی کہ وہ اپنے ہی آدمیوں کے درمیان ہے۔ لیکن جیمسن بارڈ سے متعلق نئے انکشاف کی بناء پر انہیں اپنے طریق کار پر نظر ثانی کرنے کی ضرورت پیش آگئی تھی۔

صفدر نے فون پر ایکس ٹو سے رابطہ قائم کر کے اسے نئی صورتحال سے آگاہ کیا اور دوسری طرف سے آواز آئی۔ ”اب تمہیں اپنا رویہ بدل دینا چاہئے۔!“

”میں بھی یہی سوچ رہا تھا جناب۔!“

”نیو نے اس کے کمرے میں کچھ آوازیں بھی ریکارڈ کی تھیں۔!“

”جی ہاں....! لیکن ابھی ہم نے ان کے سلسلے میں اس سے پوچھ گچھ نہیں کی۔!“

”یہی مناسب وقت ہے کہ اسے حقیقت کا علم ہو جائے۔!“

”بہت بہتر جناب۔!“

دوسری طرف سے سلسلہ منقطع ہو جانے کی آواز سن کر اس نے بھی ریسیور رکھ دیا تھا۔ پھر وہ دونوں روزا میکسویل کے کمرے میں پہنچے تھے۔

نیو نے اپنا بریف کیس میز پر رکھ دیا اور صفدر خاموشی سے روزا کی طرف دیکھتا رہا۔!

”کیا بات ہے اس طرح کیوں دیکھ رہے ہو۔!“

”جیکسن بارڈ تمہارے بیان کے مطابق کوئی جرمن تھا....!“

”ہاں میں نے یہی کہا تھا۔!“

”اور سفید فام بھی۔!“

”تم تو اس طرح پوچھ رہے ہو جیسے میں نے غلط بیانی سے کام لیا ہو۔!“

”تم نے غلط بیانی ہی سے کام لیا تھا۔!“

”کیا کہہ رہے ہو۔!“

”ان دنوں انٹرنیشنل کے اس کمرے میں بلاشبہ ایک جیکسن بارڈ ٹھہرا ہوا تھا لیکن وہ کوئی

سفید فام جرمن نہیں تھا۔!“

”پھر کون تھا۔!“

”ایک جمیکن نگر....!“

”ناممکن....!“ وہ بوکھلا کر کھڑی ہو گئی۔

”اور تم نے بھی غلط کہا تھا کہ اس عورت کے علاوہ یہاں تمہاری اور کسی سے ملاقات نہیں

ہوئی تھی۔!“

”میں نے غلط نہیں کہا تھا۔!“ روزا جھنجھلا گئی۔ صدر نے نیو کی طرف دیکھا اور وہ اپنا بریف

کیس کھولنے لگا۔ اس نے اس میں ایک چھوٹا سا کیسٹ پلیئر نکالا۔ اور اس کا سوئچ آن کر دیا۔ ایک

عورت اور ایک مرد کی گفتگو سنائی دینے لگی۔ زبان انگریزی تھی اور لہجہ بھی غیر ملکی تھا....!

”اوہ.... یہ ثبوت پیش کیا ہے تم نے....!“ روزا کہہ کر ہنس پڑی۔

”ہاں یہ آوازیں تمہاری کمرے میں سنی گئی تھیں۔!“

”ٹھہرو.... بتاتی ہوں کہ کیسے سنی گئی تھیں۔“ وہ ہاتھ روم کی طرف بڑھتی ہوئی بولی۔

وہاں سے اپنا سوٹ کیس اٹھالائی تھی۔ اور پھر اس نے بھی ایک ٹیپ ریکارڈر اس میں سے نکالا۔

کیسٹ کو ریو اسٹڈ کیا۔ اور اس کے ٹیپ ریکارڈر سے بھی وہی آوازیں نکلنے لگیں۔

صدر اور نیو حیرت سے اسے دیکھ رہے تھے۔ بالآخر صدر بولا۔

”اس کا مطلب۔!“

”مرد کی آواز کے بارے میں بتایا گیا تھا۔ کہ وہ اسی جیکسن بارڈ کی آواز ہے۔ جس سے مجھے ملنا

ہے۔ ہو سکتا ہے وہ میک اپ میں ہو۔ اسلئے میں اسے آواز ہی سے پہچاننے کی کوشش کر سکوں۔!“

”اور اسے بھی وضاحت کے ساتھ علم نہ ہو گا کہ اُس سے ملنے کون آرہا ہے۔!“
 ”حالات سے تو یہی ظاہر ہوتا ہے.... ممکن ہے اس کے پاس میری تصویر ہو۔!“
 ”تو تم یہ کہنا چاہتی ہو کہ وہ جرمن کسی سیاہ فام جیمکن کے میک اپ میں تھا۔!“
 ”میں کچھ بھی نہیں کہنا چاہتی۔ کیونکہ یہ ناممکن ہے کوئی سفید فام کسی سیاہ فام کے میک اپ میں ہو۔ مجھے تو یہ ناممکن ہی معلوم ہوتا ہے....!“

وہ خاموش ہو گئی پھر یک بیک چوٹ کر بولی۔ ”تم اس طرح سوالات کر رہے ہو جیسے... جیسے!“ وہ جملہ پورا کئے بغیر خاموش ہو گئی۔

”خاموش کیوں ہو گئیں، بات پوری کرو....!“
 ”کچھ نہیں....!“ روزا نے کہا۔ لیکن اس کے انداز سے سراسیمگی جھانک رہی تھی۔!
 ”غالباً تم یہ کہنا چاہتی تھیں کہ کہیں غلط باتوں میں تو نہیں پڑ گئیں۔!“
 ”کیا ان حالات میں مجھے یہ نہ سوچنا چاہئے۔!“

”اور ہم یہ سوچ رہے ہیں کہ تم بھی حقیقتاً وہی ہو یا نہیں۔!“
 ”کون نہیں ہوں۔!“

”روزا میکسویل....!“

”تم میرا سپورٹ دیکھ سکتے ہو....!“

”کوڈ نیم کیا ہے۔!“

”یہ کیا ہوتا ہے....!“ روزا نے حیرت سے پوچھا۔

”تمہارا خیال غلط نہیں ہے کہ یہ کوئی انٹری خاتون ہیں۔!“ صفدر نے نیو سے کہا۔

”میں نہیں سمجھ سکتی کہ یہ کس قسم کی گفتگو ہے....!“

”کوئی بات نہیں ہے.... ہم مطمئن ہو گئے ہیں کہ تم محض ایک ڈمی ہو....!“

”کیا مطلب....!“

”سنو میں اس کے علاوہ اور کچھ نہیں جانتی کہ مجھے جیمکن بارڈ سے ملنا ہے.... یہ سار۔

الجھاوے میری سمجھ میں نہیں آرہے۔!“

”کوئی الجھاوا نہیں ہے۔ سیدھی سنی بات ہے۔ یہاں کا محکمہ سراغ رسانی ہمارے خلاف

حرکت میں آگیا تھا۔ لیکن ہم نہیں جانتے تھے کہ اس نے ہمارے لئے کون سا طریق کار اختیار

ہے۔ یہی معلوم کرنے کے لئے تم بحیثیت ڈمی یہاں بھیجی گئی ہو۔ ہم نے اندازہ لگا لیا ہے کہ محکمہ

کس زادیہ سے حملہ آور ہوگا۔“

”کک.... کیا کہہ رہے ہو....!“ وہ ایک بار پھر بوکھلا کر اٹھ کھڑی ہوئی۔

”بیٹھ جاؤ....!“ صفدر ہاتھ اٹھا کر بولا۔ ”انہیں کم از کم تم جیسی سادہ لوح خاتون کو نہ بھیجنا چاہئے تھا۔!“

”خدا کے لئے مجھے بتاؤ کہ محکمہ سراغ رسانی کی کیا بات کر رہے تھے۔ کیا معاملہ ہے۔!“

”تم یہاں کیوں آئی تھیں۔!“

”مجھے جیکسن بارڈ کو صرف یہ اطلاع دینی تھی کہ وہ لوگ مال وصول کرنے کے لئے تیار ہیں۔ اُس کے بعد میری واپسی کا ذمہ دار جیکسن بارڈ ہی ہوتا۔ اس پیغام رسانی کے صلے میں انہوں نے پانچ ہزار ڈالر طہران میں میرے بینک اکاؤنٹ میں جمع کر دیے ہیں۔!“

”کون لوگ کیسا مال وصول کرنے کے لئے تیار ہیں۔!“

”یہ میں نہیں جانتی۔ میری ایک دوست نے طہران کے ایک تاجر سے ملایا تھا۔ اُس نے اتنے معمولی سے کام کا آفر دیا۔ معاوضہ معقول سے بھی زیادہ تھا۔ اور سفر مفت تفریح مفت، واپسی کا سفر جیکسن بارڈ کے ذمے۔ میں تیار ہو گئی۔ اگر مجھے معلوم ہوتا کہ یہ کوئی ایسا معاملہ ہے جس کا تعلق پولیس سے بھی ہو سکتا ہے تو میں ہرگز تیار نہ ہوتی۔!“

”کیا چرس یا دوسری منشیات کی غیر قانونی تجارت کا خیال نہیں آیا تھا تمہیں۔!“

”اس کے علاوہ اور کیا سوچ سکتی تھی۔ یقیناً خیال آیا تھا۔!“

”تو پھر۔!“

”اگر منشیات کی تجارت کا معاملہ بھی تھا تو مجھے اس سے کیا سروکار۔ مجھے تو صرف ایک پیغام پہنچانا تھا۔ اور پھر واپسی....!“

”لیکن اب زحمت میں پڑ گئی ہو....!“

”اب کیا ہوگا! خدا کے لئے مجھے کسی طرح واپس بھجوا دو۔!“

”تمہیں واپس بھجوانا ہماری ذمہ داری نہیں ہے۔!“

”پھر میرا کیا ہوگا۔!“

”تمہارے لئے دو ہی صورتیں ہیں۔ یا تو تن بہ تقدیر بیٹھی رہو۔ اور دیکھو کہ حالات کونسا رخ اختیار کرتے ہیں۔ یا خود ہی پولیس کے پاس پہنچ جاؤ۔ لیکن تم کسی طرح بھی اسے ثابت نہ کر سکو گی کہ طہران کے کسی تاجر نے تمہیں یہاں بھیجا ہے کیونکہ تم خود کو سیاح ظاہر کر چکی ہو۔“

کاغذات پر یہی تحریر ہے....!“

”خداوند! میں کس مصیبت میں پھنس گئی!“

”میری دانست میں تمہارے لئے پہلی ہی صورت مناسب رہے گی!“

”تنت... تو اس عورت کا تعلق پولیس سے تھا۔ جس نے میرے لئے ہمدردی ظاہر کی تھی!“

”اس کے بارے میں ہم کچھ نہیں جانتے۔ اس دن کے بعد سے پھر کہیں نہیں دکھائی دی۔“

”لیکن تمہاری پولیس میں کسی غیر ملکی عورت کا کیا کام....!“

”ہم یقین کے ساتھ نہیں کہہ سکتے کہ وہ کون تھی!“

”کیا یہ ممکن ہے کہ وہ پیغام تم لوگ وصول کر کے میری واپسی کا انتظام کر دو!“

”ہمیں صرف اپنے کام سے کام ہوتا ہے طہران والے ہمیں کسی بات پر مجبور نہیں

کر سکتے۔!“

”میں انسانیت کے نام پر تم سے اپیل کرتی ہوں۔ میری مدد کرو۔ ورنہ میرا پورا کیریئر تباہ

ہو جائے گا۔ میں وہاں شعبہ آثار قدیمہ میں تعلیم حاصل کر رہی ہوں۔!“

”پانچ ہزار کے عوض تم نے اپنا مستقبل دوسروں کے حوالے کر دیا ہے۔!“

”بس ہو گئی حماقت....!“

”مجھے تم پر بے تحاشہ ترس آرہا ہے۔ لیکن میں بھی کسی کو جواب دہ ہوں۔!“

”اسی کے سامنے میرا معاملہ پیش کر کے رحم کی اپیل کرو....!“

”وہ کسی کی نہیں سنتا۔ اپنے بنائے ہوئے چند اصولوں کا اسیر ہے۔ خیر ہم دیکھیں گے کہ

تمہارے لئے کیا کر سکتے ہیں۔ فی الحال تم صرف آرام کرو....!“ صفدر نے کہا اور نیو کو واپسی کا اشارہ کرتا ہوا عمارت سے باہر نکل آیا۔

”اب ہم سائیکو مینشن کا رخ بھی نہیں کریں گے۔!“ اس نے کہا۔

”کیوں....!“ نیو نے اُسے غور سے دیکھتے ہوئے پوچھا۔

”اگر یہ واقعی ڈمی ہے تو کچھ لوگ یقینی طور پر ہماری نگرانی کر رہے ہوں گے۔!“

”میرا بھی یہی خیال ہے۔!“

”حالات سے ہم پوری طرح آگاہ نہیں ہیں۔!“ صفدر نے گاڑی کی اگلی سیٹ کا دروازہ

کھولتے ہوئے کہا۔ ”اس لئے بہت زیادہ محتاط رہنا پڑے گا۔!“

”اس کے باوجود بھی تم نے اُس سے بہت کچھ اگلا لیا۔!“ نیو اسٹیرنگ سنبھالتا ہوا بولا۔

گاڑی حرکت میں آئی تھی اور نیو نے عقب نما آئینے کے زاویے میں تبدیلی کی تھی۔! کچھ دور چلنے کے بعد اُس نے کہا۔ ”عمارت کے بائیں بازو سے ایک موٹر سائیکل برآمد ہوئی ہے۔!“

”اگر وہ حقیقتاً گاڑی کا تعاقب کرتی ہے تو روزا میکسویل سے بھی زیادہ اہم ہو سکتا ہے وہ شخص کیونکہ روزا تو محض ڈمی ہے۔!“

نیو نے ایک گلی میں گاڑی موڑ دی تھی اور پھر تھوڑی ہی دیر بعد تصدیق ہو گئی تھی کہ موٹر سائیکل سوار ان کا تعاقب ہی کر رہا تھا۔۔۔۔!“



غزالہ کی سمجھ میں نہیں آرہا تھا کہ کیا کرے۔ اگر سعدیہ والی کہانی درست تھی تب بھی اس واقعے کے بعد وہ اپنے باپ سے تو کچھ پوچھ نہیں سکتی تھی۔ لہذا ایک بار پھر اُس نے ڈھمپ ہی کا گریبان پکڑنے کی کوشش کر ڈالی۔

”وہ تو میں نے ہوائی چھوڑی تھی۔!“ عمران بڑی ڈھٹائی سے بولا۔

”کیا مطلب۔۔۔۔!“

”آپ نے جو رونا شروع کر دیا تھا تو آخر چپ کس طرح ہوتیں۔ خواتین کو روتے دیکھ کر

مجھ پر بوکھلاہٹ کا دورہ پڑ جاتا ہے۔۔۔۔!“

”تو تم نے ڈیڈی پر جھوٹا الزام لگایا تھا۔!“

”آپ کا رونا بند کرانے کے لئے پچھلی سات پشتوں پر بھی الزام لگا سکتا تھا۔!“

”اگر میں ڈیڈی کو بتا دوں تو۔۔۔۔!“

”میں نے کب کہا ہے کہ نہ بتائیے۔!“

”اس کے بعد پھر نہ ٹک سکو گے یہاں۔۔۔۔!“

”تب تو ضرور بتائیے۔۔۔۔!“

”کیا مطلب۔!“

”میں خود ہی نکل بھاگنا چاہتا ہوں۔ ان واقعات کے بعد۔!“

”بھگوڑے تو ہو ہی۔ پتا نہیں کہاں سے بھاگ کر یہاں آئے ہو۔!“

”جو کچھ دل چاہے سمجھئے یہاں تو جان کے لالے پڑے ہوئے ہیں۔!“

”بیچ سڑک پر برقعہ اوڑھنے والی حرکت بھی زندگی بھر یاد رہے گی۔!“

”یہ نہ کرتا تو سعدیہ کو کہاں سے پیدا کرتا جس کا کوئی وجود نہیں ہے۔!“

”یہ تم کہہ رہے ہو۔!“

”جی ہاں! آپ سر ہو رہی تھیں کہ آپ کو سعدیہ کے پاس لے چلوں۔ میں نے آپ کا دھیان بٹانے کے لئے آپ سے تعاقب کی تفصیل پوچھی۔ اور برقعے کا نام سنتے ہی وہ تدبیر کر ڈالی جس کی بناء پر آپ کو گھر ہی کی طرف بھاگتے بنی۔!“

”اول درجے کے فراڈ ہو....!“

”اپنی جان بچانے کے لئے سب کچھ کرنا پڑتا ہے۔!“

”تو پھر یہاں سے کب بھاگ رہے ہو۔!“

”جب تک کہ خود سینٹھ صاحب کان پکڑ کر نکال باہر نہ کریں۔!“

”اور تم انہیں اس پر مجبور کر دو گے۔!“

”شائد ایسا نہ کر سکوں۔ سینٹھ صاحب بہت شریف آدمی ہیں انہیں دھوکا نہیں دے سکتا۔!“

”مجھے بیوقوف بنا سکتے ہو۔!“ وہ آنکھیں نکال کر بولی۔

”بیوقوف نہیں بنایا تھا اپنی جان بچائی تھی۔ آخر میں آپ کو سعدیہ کے نام پر کہاں لے جاتا۔!“

”اگر میں ڈیڈی سے پوچھ ہی بیٹھتی تو....!“

”میں پورا واقعہ دہرا کر ان سے معافی مانگ لیتا۔!“

”در اصل مفت خورے ہو....!“

”آپ کے ڈیڈی ایسا نہیں سمجھتے ورنہ میں یہاں تک نہیں سکتا تھا۔!“

”تم نے ابھی تک کیا ہی کیا ہے۔ تمہاری موجودگی میں ڈیڈی پر یہ سب گزر گئی۔!“

”اگر سینٹھ صاحب مجھے بتا دیتے کہ وہ اپنے گھر میں بھی محفوظ نہیں ہیں تو میں اور کوئی تدبیر کرتا۔!“

”تم کچھ بھی نہیں کرتے.... صرف باتیں بنانے کے ماہر ہو۔!“

”کیا آپ چاہتی ہیں کہ میں یہاں سے چلا جاؤں۔!“

”ہاں، میں یہی چاہتی ہوں۔!“

”بات پوری طرح سمجھ میں آگئی....!“ عمران سر ہلا کر بولا۔

”کون سی بات سمجھ میں آگئی۔!“

”ان واقعات کے پیچھے آپ کا ہاتھ معلوم ہوتا ہے۔!“

”یہ کیا بکواس ہے....!“

”آپ جلد از جلد اپنے ڈیڈی کی دولت پر قبضہ جمالینا چاہتی ہیں۔ قتل کا الزام ان نامعلوم لوگوں کے سر جائے گا۔!“

”تمہارا قیمہ کر کے رکھ دوں گی۔!“ وہ اس کی طرف جھپٹی تھی اور وہ بھاگ کھڑا ہوا تھا۔ راہداری میں جیلانی سیٹھ سے مڈ بھٹر ہو گئی۔ وہ رکا تھا لیکن عمران آگے بڑھتا چلا گیا۔ غزالہ اس کے پیچھے تھی۔!“

”ٹھہرو....!“ جیلانی نے گرج کر کہا۔!“ یہ کیا ہو رہا ہے۔!“ ساتھ ہی اس نے غزالہ کا بازو بھی پکڑ لیا تھا۔ وہ ہانپتی ہوئی بولی۔ ”مجھے چھوڑ دیجئے جان سے مار دوں گی۔!“

”بات کیا ہے؟“ جیلانی کو سچ مچ غصہ آ گیا۔
”کہتا ہے کہ میں آپ کو مار ڈالنا چاہتی ہوں۔!“
”یہ کیا بکواس ہے....!“

”اسی سے پوچھئے.... کہتا ہے جلد از جلد آپ کی دولت پر قبضہ کر لینے کے لئے میں نے یہ چکر چلایا ہے خدا نخواستہ آپ کو قتل کر دوں گی اور الزام ان نقاب پوشوں کے سر جائے گا۔!“
”اوہ.... تم بھی احمق ہو گئیں اس کے ساتھ.... بیوقوف آدمی ہے....!“

”تو پھر فوراً نکال باہر کیجئے اس بیوقوف آدمی کو....!“
دفعۃً عمران پھر راہداری کے سرے پر دکھائی دیا اور ہاتھ ہلا کر بولا۔ ”ہاں ہاں نکال باہر کیجئے.... میں کب ٹکنا چاہتا ہوں یہاں۔!“

”چلو.... ادھر آؤ....!“ جیلانی آنکھیں نکال کر بولا۔
”انہیں ہٹا دیجئے۔ پھر قریب آسکتا ہوں۔ میں تو ایک اچھا مشورہ دینے گیا تھا۔ انہوں نے خود ہی ادھر ادھر کی باتیں نکالیں اور پھر مجھے جان سے مار دینے پر تل گئیں۔!“

”میں کہتا ہوں ادھر آؤ....!“ جیلانی غرایا۔
عمران سہا سہا سا قریب پہنچا تھا۔ اور اس طرح غزالہ کی طرف دیکھے جا رہا تھا جیسے اُس کے غافل ہوتے ہی وہ ہاتھ چھوڑ دے گی۔

”یہ تم اس سے کیا بکواس کر رہے تھے۔!“ جیلانی نے قہر آلود لہجے میں پوچھا۔
”پھر کیا کرتا جب میری سیدھی سادھی باتیں لوگوں کی سمجھ میں نہیں آتیں تو مجھے غصہ آ جاتا ہے۔!“

”کون سی بات سمجھ میں نہیں آئی۔!“

”میں یہ کہنے گیا تھا کہ اب من صاحب وقت بے وقت گھر سے نکلنا چھوڑ دیں۔!“

”میں خود بھی یہی کہنا چاہتا تھا۔!“ جیلانی بولا۔ ”اگر خدا نخواستہ تم پر کوئی حادثہ گذر گیا تو مجھے

ان کے سامنے سر جھکا دینا ہی پڑے گا۔!“

”لیکن آپ تو گھر ہی میں تھے جب آپ پر یہ حادثہ گذرا۔!“ غزالہ بول پڑی۔

”یہ بھی ٹھیک کہہ رہی ہو....!“ جیلانی کا لہجہ پر تشویش تھا۔

”اسکی فکر نہیں... اب تو کوئی یہاں قدم رکھ کر دیکھے۔ راتوں کو جاگ کر نگرانی کروں گا۔!“

”کیا وہ خوشبو فلمی گیت گاتی ہوئی آتی ہے کہ تم ہو شیار ہو جاؤ گے....!“ غزالہ جل کر بولی۔

”مم.... میرے پاس اس کا کوئی جواب نہیں ہے۔!“ عمران بوکھلا کر بولا۔

”تم اس سے باتوں میں نہیں جیت سکو گے۔!“ جیلانی ہنس پڑا۔... پھر سسکاری لی۔ شاید

اس کے بازو کو جھٹکا گا تھا ہنسنے سے۔! عمران نے اُسے غور سے دیکھا تھا اور ٹھنڈی سانس لی تھی۔

بات وہیں ختم ہو گئی۔ جیلانی نے دونوں سے اپنے اپنے کمرؤں کی طرف جانے کو کہا تھا۔ پھر

وہ شام کی چائے کے وقت تک کمرؤں سے باہر نہیں نکلے تھے۔! ڈرامنگ روم میں دونوں کی

ملاقات پھر ہوئی۔ جیلانی سینٹھ اپنی خواب گاہ ہی میں تھا۔ شاید اُس کی چائے وہیں بھجوائی گئی تھی۔

عمران خاموشی سے چائے پیتا رہا۔ نظر اٹھا کر غزالہ کی طرف دیکھا تک نہیں تھا۔ لیکن غزالہ

کے انداز سے ایسا معلوم ہوتا تھا جیسے وہ اُس سے کچھ کہنا چاہتی ہو۔ آخر بول ہی پڑی تھی۔ ”آخر تم

خود کو سمجھتے کیا ہو۔!“

”دنیا کا مظلوم ترین آدمی جس کی ہمدردی کی باتوں پر بھی لوگوں کو غصہ آ جاتا ہے۔!“

”تم خود بات بڑھاتے ہو۔ تمہیں اتنی بے دردی سے اظہار خیال نہ کرنا چاہئے تھا۔!“

”اصل میں جاسوسی ناول پڑھ پڑھ کر میرا دماغ بہت تیز ہو گیا ہے۔ سارے امکانات کا جائزہ

لینے کی عادت ہو گئی ہے۔ ویسے اگر آپ کو اس سے تکلیف پہنچی ہو تو معافی چاہتا ہوں۔!“

”پتا نہیں کیوں.... تھوڑی دیر بعد تمہیں معاف کر دینے کو دل چاہتا ہے۔!“

”شکریہ....!“

”سنو... ایک تدبیر میرے ذہن میں آئی ہے۔!“ وہ آگے جھک کر رازدارانہ انداز میں بولی۔

”کہئے... کہئے....!“ عمران نے پراشتیاق لہجے میں کہا۔

”ڈیڈی ضدی ہیں۔!“

”کھلی ہوئی بات ہے۔ بازو تڑوا لیا۔ لیکن ٹس سے مس نہ ہوئے۔“

”مور میں سوچ رہی ہوں کہ تم نے ٹھیک ہی کہا تھا کہ اب وہ مجھ پر قابو پانے کی کوشش کریں گے۔“

”میری زندگی میں تو یہ ناممکن ہے۔“ عمران نے میز پر ہاتھ مار کر غصیلے لہجے میں کہا۔

”بیوقوفی کی باتیں مت کرو۔۔۔۔ تم نے کیا بگاڑ لیا تھا ان کا۔۔۔۔ سڑک پر سے اٹھ گئے تھے۔

ڈیڈی کو وہ گھر سے لے گئے۔ کسی کو کانوں کان خبر نہ ہوئی۔“

”یہ بھی ٹھیک ہے۔۔۔۔!“ عمران مایوسانہ انداز میں سر ہلا کر بولا۔

”فضول باتیں کر رہے ہو۔ میری تجویز بھی تو سنو۔۔۔۔!“

”اوہاں۔۔۔۔ کہئے۔۔۔۔ کہئے۔۔۔۔!“

”کیوں نہ ہم دونوں اپنے طور پر اس چیز کو تلاش کریں۔۔۔۔!“

”نہیں صاحب۔۔۔۔!“ عمران دونوں کانوں پر ہاتھ رکھ کر بولا۔ ”سیٹھ صاحب مجھے گولی مار دیں گے۔۔۔۔!“

”بیوقوفی کی باتیں مت کرو۔ انہیں معلوم ہی نہ ہو سکے گا۔!“

”اس کے تصور سے میرا دم نکل رہا ہے۔!“

”تب پھر تم ہم لوگوں کی کوئی مدد نہیں کر سکتے۔ تم بتاؤ انسانی زندگیاں زیادہ اہم ہیں یا وہ نامعلوم چیز۔۔۔۔!“

”انسانی زندگیاں۔۔۔۔!“ عمران طویل سانس لے کر بولا۔

”مزاج کا ضدی پن عقل سلیم کو ہڑپ کر جاتا ہے۔!“

”شائد آپ ٹھیک کہہ رہی ہیں۔!“

”اگر ایسے آدمی کی مدد نہ کی جائے تو وہ بالآخر ڈوب ہی جاتا ہے۔!“

”مدد ہی کرنے کے لئے تو میں یہاں ہوں۔ لیکن مدد کس طرح کی جائے۔!“

”خاموشی سے اس چیز کو تلاش کر کے ان لوگوں کے حوالے کر دیں۔!“

”بڑی آسانی سے یہ بات آپ کی زبان سے پھسل تو گئی ہے لیکن ہمیں تو اس چیز کی نوعیت ہی کا علم نہیں ہے ہم کیا تلاش کریں گے۔!“

”کوئی ایسی چیز جو بہت اہم ہو۔۔۔۔!“

”ٹھہریے۔ عمران ہاتھ اٹھا کر بولا۔ ”خدا کے لئے ٹھہر جائیے مجھے پسینے آرہے ہیں۔۔۔۔

ارے باپ رے۔۔۔۔!“

”کیا ہوا.... کیا بات ہے....!“

”ایسی ہی ایک چیز یاد آرہی ہے.... وہ ایک دانت تھا کسی آدمی کا.... دانت میرے دادا جان کے قبضے میں تھا۔ پورا خاندان.... تباہ ہو گیا.... اور میں آخری فرد.... یعنی خاندان کا آخری چشم و چراغ اس طرح دھکے کھاتا پھر رہا ہوں۔!“

”کیا بک رہے ہو....!“

”وہ افریقہ کے ایک جادوگر کا دانت تھا جو کرئل ڈھمپ کے ہاتھوں ٹوٹا تھا۔!“

”مجھے خوف زدہ کرنے کی کوشش نہ کرو۔!“

”پھر ضروری نہیں کہ وہ خطرناک چیز سینٹھ صاحب نے گھر میں رکھی ہو۔!“

”گھر کے علاوہ اور کہیں نہ ہوگی۔!“

”تب تو وہ لوگ نرے چغہ معلوم ہوتے ہیں۔ نہایت آسان تدبیر تھی خوشبو کا حملہ گھر کے

ہر فرد پر اثر انداز ہوتا اور نہایت اطمینان سے پورا بنگلہ الٹ پلٹ کر رکھ دیتے۔!“

”اس کے باوجود بھی وہ چیز نہ ملتی۔!“

”اوہ....!“ عمران اسے غور سے دیکھتا ہوا بولا۔ ”تو اس کا یہ مطلب ہوا کہ یہاں کوئی ایسی

جگہ بھی ہے جس کا علم آپ دونوں کے علاوہ اور کسی کو نہیں۔!“

”آہستہ بولو۔!“ اس نے چاروں طرف دیکھتے ہوئے سرگوشی کی.... عمران کچھ اور آگے

جھک آیا۔ وہ آہستہ آہستہ کہہ رہی تھی ”تہہ خانہ جس کا علم ہم دونوں کے علاوہ اور کسی کو نہیں

لیکن وہاں تنہا جاتے ہوئے مجھے خوف محسوس ہوتا ہے۔!“

”پہلے کبھی گئی ہیں۔!“

”بچپن میں ایک بار.... خود ڈیڈی لے گئے تھے اور مجھے دیر تک سمجھاتے رہے تھے کہ میں

اس کا تذکرہ کسی سے بھی نہ کروں۔!“

”تب تو ممکن ہے....!“ عمران سر ہلا کر بولا۔

”میں راستہ جانتی ہوں۔ لیکن میرے جسم میں اتنی طاقت نہیں کہ اس سلیب کو اس کی جگہ

سے ہٹا سکوں۔!“

”یہ میں کر لوں گا.... آپ بے فکر رہئے۔!“

”لیکن میں کیسے یقین کر لوں کہ بات تمہاری ذات سے آگے نہیں بڑھے گی۔!“

”قطعاً نہیں بڑھے گی! لیکن آپ کو یقین دلانا میرے بس سے باہر ہے۔!“

”کرائسٹ اور مقدس مریم کی قسم کھاؤ....! مجھے یقین آجائے گا۔!“

”میں ان دونوں کو اس جھگڑے میں نہیں ڈالنا چاہتا خواہ آپ مجھ پر اعتماد کریں یا نہ کریں۔!“

”بس تو پھر رہنے دو.... وہ لوگ مجھے اٹھالے جائیں گے۔ اور ڈیڈی کو دھمکائیں گے کہ اگر انہوں نے وہ چیز ان کے حوالہ نہ کی تو مجھے مار ڈالیں گے۔!“

”یہ کام تو انہیں بہت پہلے کر ڈالنا چاہئے تھا۔ خواہ مخواہ اتنی دیر لگائی۔“

”تم ہوش میں تو ہو....!“ غزالہ بھڑک اٹھی۔

”ہوش میں ہوتا تو یہ ضرور سوچتا کہ آخر مجھ میں کون سے ایسے سرخاب کے پر لگے ہوئے ہیں کہ میرے یہاں آتے ہی انہیں اس قسم کی تدبیریں سوچنے لگیں۔!“

”اوہ....!“ وہ آنکھیں نکال کر رہ گئی۔ تھوڑی دیر تک کچھ سوچتی رہی پھر سر ہلا کر بولی!

”واقعی یہ بات بھی قابل غور ہے کہ جب تک تم اس پلپلا پر نہیں دکھائی دیئے۔ ہم مارل قسم کی زندگی گزارتے رہے تھے۔ اور مجھے ڈیڈی کے کسی ایسے راز کا علم نہیں ہوا تھا۔!“

”سوچے.... جائیے میں تو چلا۔!“ عمران اٹھتا ہوا بولا۔ ”ملازمت بھی ملی تو کھیاں پیدا کر کے مارنے والی۔!“

”بیٹھو....!“ غزالہ نے حکمانہ لہجے میں کہا۔

”مجھ پر رحم کیجئے۔ ورنہ میں پاگل ہو جاؤں گا۔!“

عمران پھر وہاں نہیں ٹھہرا تھا۔ غزالہ دانت پیستی رہ گئی۔ اُسی کے توجہ دلانے پر اُس کا ذہن اس حقیقت کی طرف مبذول ہوا تھا کہ اس کی آمد سے قبل وہ لوگ بڑی پر سکون زندگی گزار رہے تھے۔ اور یہ کہانی ایک حاملہ کتیا سے شروع ہوئی تھی۔ وہ سوچتی رہی اور اس کا ذہن ان معاملات میں الجھتا ہی چلا گیا۔ ڈھمپ کی آمد اور اُس کی حیثیت معمر بن کر رہ گئی تھی۔ آخر کار وہ اٹھی اور اس ذہنی کیفیت سمیت جیلانی سینٹھ کے سامنے جا پہنچی۔ وہ آرام کرسی پر نیم دراز تھا۔ اور نہ جانے کیوں اُس نے خواب گاہ کا دروازہ کھلا ہی رکھا تھا.... آنکھیں بند تھیں وہ قریب جا کھڑی ہوئی۔ لیکن اس نے آنکھیں نہ کھولیں۔ پھر اُٹے پاؤں واپس ہی ہونے والی تھی کہ ہاتھ روم کا دروازہ کھلا اور عمران برآمد ہوتا نظر آیا۔

غزالہ نے حیرت سے اس کی طرف دیکھا تھا۔ عمران نے ہاتھ اٹھا کر کہا۔ ”دروازہ بند کر دیجئے اور بیٹھ جائیے....!“

”آہستہ بولو....!“ وہ جھنجھلا کر بولی۔ ”جاگ پڑیں گے۔!“

”سر پر ڈھول بجانے سے بھی نہیں جاگ سکتے۔!“ عمران نے بڑے اطمینان سے کہا اور آگے بڑھ کر دروازہ بند کر دیا۔

”کیا مطلب۔!“

”اطمینان سے بیٹھ جائیے.... ضروری مشورہ....!“

”آخر ڈیڈی....!“ وہ پر تشویش نظروں سے جیلانی کی طرف دیکھ کر رہ گئی۔

”بے فکر رہئے.... صرف گہری نیند ہے کوئی خاص بات نہیں۔!“

”کیسی نیند ہے....!“ یہ تو پیروں کی چاپ سے بھی جاگ جاتے ہیں۔!“

”میں نے انہیں سلا دیا۔ تکلیف زیادہ تھی.... نیند کا انجکشن دیا ہے....!“

”آخر بات کیا ہے جلدی بتاؤ۔ ورنہ میرے دماغ کی کوئی رگ پھٹ جائے گی۔!“

”آپ نے ابتدا میں کہا تھا کہ آپ اپنے باپ کو کسی غیر قانونی معاملے میں ملوث دیکھنا پسند

نہیں کریں گی۔!“

”اور اب بھی یہی کہتی ہوں۔!“

”تو پھر میں آپ کو اطلاع دے رہا ہوں کہ انکا وہ بازو قطعی محفوظ ہے فریکچر تو بڑی چیز ہے۔

کہیں ہلکی سی خراش بھی نہیں ہے۔ یہ تو آپ جانتی ہی ہیں جس حصے میں فریکچر ہوتا ہے اس پر

ورم بھی آجاتا ہے....!“

”یقینی بات ہے۔!“

”تو پھر میں آپ کو دکھاتا ہوں۔ شانے سے لے کر انگلیوں تک کہیں معمولی سا ورم بھی

نہیں ہے یہ تو بینڈیج اس طرح کی گئی ہے کہ اوپر سے صحیح اندازہ لگانا مشکل ہے۔!“

عمران نے جیلانی کے چوٹ کھائے ہوئے بازو کو پیوں کی بندش سے آزاد کرنا شروع کیا

تھا۔ اور پھر ذرا ہی سی دیر میں غزالہ کو اس کے بیان پر یقین کر لینا پڑا تھا۔ پورا ہاتھ بالکل ٹھیک تھا۔

اس پر کہیں ہلکی سی خراش بھی نہیں پائی جاتی تھی۔ اس کی زبان ہی گنگ ہو کر رہ گئی۔ عمران کو

دوبارہ پٹی باندھتے دیکھتی رہی پہلے ہی کی سی بینڈیج کر دینے کے بعد وہ اسکی طرف مڑا۔ غزالہ سر

جھکائے کھڑی تھی پھر عمران نے اُسے باہر چلنے کا اشارہ کیا تھا۔ اس نے خاموشی سے تعمیل کی

عمران بھی اس کے ساتھ ہی کمرے سے نکلا تھا۔ گراؤنڈ فلور پر پہنچ کر وہ ڈرائنگ روم میں آئے۔

”میں نہیں سمجھ سکتی کہ آخر یہ سب کچھ کیا ہے۔!“ وہ بالآخر بولی تھی۔

”سمجھ میں تو ابھی میری بھی نہیں آیا۔ لیکن ہے کوئی بڑا چکر۔!“

”تم نے انہیں بے ہوش کیسے کیا تھا۔“

”وہ سونے سے قبل نیند کا انجکشن لینے کے عادی معلوم ہوتے ہیں۔“

”میرے لئے یہ بھی نئی اطلاع ہے۔“

”میں بغور انہیں دیکھتا رہا ہوں۔ آج میں نے نیند والی دوا کے ایمیل کی جگہ بیہوشی طاری

لرنے والی دوا کا ایمیل رکھ دیا تھا۔ لہذا انہوں نے خود ہی اپنے اوپر بیہوشی طاری کر لی۔“

”تم نے ایسا کیوں کیا تھا۔“

”ہاتھ کی بینڈج کھول کر اپنے شہے کی تصدیق کرنا چاہتا تھا۔ مجھے پہلی ہی نظر میں شبہ ہو گیا

تھا کہ وہ جھوٹ بول رہے ہیں۔“

”لیکن آخر کیوں۔“

”میرا خیال ہے کہ یہ سب کچھ انہوں نے میری اصلیت معلوم کرنے کے لئے کیا ہے۔“

عمران ہنس کر بولا۔

”میں نہیں سمجھی۔“

”شائد وہ مجھے سی آئی ڈی سے متعلق سمجھتے ہیں۔ چونکہ وہ کتیا آپ کی قیام گاہ سے زیادہ دور

نہیں تھی۔ اس لئے وہ اس غلط فہمی میں مبتلا ہو گئے۔“

”تو کیا تم سچ سچ سی آئی ڈی کے آدمی نہیں ہو۔“

”سوال ہی نہیں پیدا ہوتا۔“

”تو پھر تم کون ہو۔“

”نوبل ڈھمپ.... اس کے علاوہ اور کچھ بھی نہیں۔“

”اگر وہ سچ سچ کسی غیر قانونی معاملے میں ملوث ہوئے تو تم کیا کرو گے۔“

”کچھ بھی نہیں.... کریں گی آپ۔“

”مم.... میں کیا کروں گی....“

”انہیں راہ راست پر لانے کی کوشش کریں گی۔“

”میں تمہاری بے حد شکر گزار ہوں گی اگر تم پولیس کو اطلاع دینے کے بجائے میری مدد کرو۔“

”میں یہی کروں گا۔ آپ مطمئن رہئے....“

”تو وہ سب کچھ فراڈ تھا۔ وہ پانچوں نقاب پوش.... ڈیڈی ہی کے آدمی تھے۔“

”میں یہ نہیں کہتا.... ہو سکتا ہے وہ سب کچھ سچ ہی ہو۔ لیکن اس چیز کے بارے میں سوچئے

جوان کے قبضے میں ہے۔ اگر اُسے اصولاً پولیس کے قبضے میں ہونا چاہئے تو اپنے قبضے میں رکھنا غیر قانونی ہی حرکت تو ہوئی۔“

”ہاں.... یہ درست ہے....!“

”دونوں پارٹیاں.... میرا مطلب ہے آپ کے ڈیڈی اور ان کے مخالفین دونوں ہی اس کے سلسلے میں پولیس سے رجوع کرنے سے گریز کر رہے ہیں۔ اس کا یہ مطلب ہوا کہ پولیس کی نظروں میں اس کا کسی کے قبضے میں بھی ہونا غیر قانونی امر ہو سکتا ہے۔“

”بات سمجھ میں آنے والی ہے۔!“

”لہذا اب انکے ہوش میں آنے سے قبل ہی ہمیں فیصلہ کر لینا چاہئے کہ ہمارا اگلا قدم کیا ہو۔!“

”تم بتاؤ کیا کرنا چاہئے میں تو فی الحال ذہنی طور پر مفلوج ہو کر رہ گئی ہوں۔!“

”سب سے پہلے تو ہمیں ایسا بن جانا ہو گا جیسے ہم کچھ جانتے ہی نہیں۔ انہیں قطعی احساس نہ

ہونے دینا چاہئے کہ ہماری دانست میں وہ زخمی ہونے کی اداکاری کر رہے ہیں۔!“

”ٹھیک ہے ایسا ہی ہو گا۔!“

”پھر میں آپکی اس تجویز کو عملی جامہ پہنانے کی کوشش کروں گا کہ اس چیز کو تلاش کیا جائے۔

پہلے ہم اُسکی نوعیت کا اندازہ لگائیں گے اور پھر اسی کی مطابقت سے طریق کار متعین کریں گے۔!“

”میں بہت پریشان ہوں ڈھمپ.... میری سمجھ میں نہیں آتا۔!“

”اب آپ کو فکر کرنے کی ضرورت نہیں.... میں سب کچھ دیکھ لوں گا۔ لیکن آپ کا

تعاون شرط ہے۔!“

”میں ہر طرح تمہارا ہاتھ بٹاؤں گی۔!“

”بات بات پر الجھنے کا بھی نہیں۔!“

”میں وعدہ کرتی ہوں کہ خود کو قابو میں رکھوں گی۔!“

”بس تو پھر آپ کی تجویز کے مطابق ابتدا تہہ خانہ سے کریں گے۔!“

”اب مجھے خوف معلوم ہو رہا ہے۔ پتا نہیں کیا چیز سامنے آئے۔!“

”دیکھئے یہ کام تو کرنا ہی ہے کسی نہ کسی طرح....!“

”ہاں.... میں اپنا دل مضبوط کرنے کی کوشش کروں گی۔!“

”آپ کا دل مضبوط ہے۔ آپ بہت دلیر ہیں۔!“

”لیکن اس انکشاف کے بعد سے میرے اعصاب جواب دیتے جا رہے ہیں۔!“

”اونہہ.... کوئی خاص بات نہیں آدمی ہی غلطیاں کرتا ہے اور پھر ان کی اصلاح بھی کر لیتا ہے میں ہوں یا آپ کے ڈیڈی ہوں اس سے کوئی فرق نہیں پڑتا۔ بس قانون کے محافظوں کی نظر میں پڑنے سے پہلے ہی خود کو ٹھیک ٹھاک کر لیا جائے تو کوئی بات نہیں۔!“

”اور تم کبھی کسی سے اس کا تذکرہ نہیں کرو گے۔!“

”میری سمجھ میں نہیں آتا کہ کس طرح آپ کو یقین دلاؤں۔!“

”اور ہمیں بلیک میل بھی نہیں کرو گے۔!“

”کیا میں صورت سے ایسا ہی آدمی لگتا ہوں۔!“

”صورت سے تو ایسے لگتے ہو کہ اگر کسی نے زور سے ڈانٹ بھی دیا تو بھاگ کھڑے ہو گے۔

لیکن کیا حقیقت بھی یہی ہے۔!“

”اب اس کے بارے میں کیا عرض کروں کہ صورت خدا کی بنائی ہوئی ہے لیکن میں آپ کو

یقین دلاتا ہوں کہ اس سلسلے میں مجھ سے کوئی غیر قانونی حرکت ہر گز سرزد نہ ہوگی۔!“

”اچھا تو پھر تہہ خانے کی رہی۔!“

”جی ہاں.... اسے بھی دیکھ لیا جائے۔!“ عمران نے کہا اور کسی سوچ میں پڑ گیا۔ غزالہ تو پہلے

ہی سے بے حد متفکر نظر آتی رہی تھی۔

ڈرائنگ روم کی فضا پر بوجھل سانسنا طاری ہو گیا تھا۔